

قرآن او عصري علوم



پروفیسر: داکٹر ذاکر زایک

ژباړه: انجنیر حفیظ اللہ سادات

کال: ۱۴۰۲ هـ ش

ډالۍ

ټولو هغوی ته د ډالۍ وي چي د قرآن په رڼا کې يې د عصري علومو
پر مټ ځانونه د حق له کاروان سره يو ځای کړي دي!

لړلیک

1.....	سریزه
2.....	د قرآن ننگونه (چلنج)
3.....	ستورپوهنه
8.....	فزيک
9.....	جغرافیه
11.....	جیولوژي
12.....	سمندرپوهنه
15.....	بیولوژي
16.....	بوتاني
17.....	حيوان پېژندنه
20.....	دارو (دوا)
21.....	فيزيولوژي
22.....	جنين پېژندنه
30.....	عمومي ساينس
31.....	پایله

د ژباړن خبرې

د قرآن او عصري علومو تر سرليک لاندې دغه کوچنۍ ټولګه د هندي عالم ډاکټر عبدالکريم ډاکر نايک له لوري ليکل شوې چې پکې تر ډېره د قرآن په رڼا کې د عصري علومو په مرسته د کشف شويو اختراعاتو يادونه شوې ده. دغه ټولګه د هغو خلکو لپاره چې قرآن او ساينس له يو بله جلا ګڼي يو غوره مثال دی تر څو پوی شي چې قرآن تنها د تاقچو او الماريو کتاب نه بکلی دا هغه کتاب دی چې د ۱۴۰۰ کاله مخينې سره سره د نني عصري علومو سره خورا ښه اړخ لګوي. دوی بايد پوی شي چې قرآن کريم داسې يوه معجزه ده چې په حقانيت يې د مسلمانانو تر څنګ ډېری غير مسلمانان هم ګواهي ورکوي او دا مني چې په دغه کتاب کې راغلي حقايق د نني عصري علم له کشفياتو سره خورا ژوره اړيکه لري. الله (جله جلاله) په دغه کتاب کې موږ ته له شپږو زرو ډېرې ښې ښانې بيان کړې دي. د دغه ښو له جملې يې ځينې داسې دي چې يوازې د عصري علم او تکنالوژۍ په مرسته پرې پوهېدل ممکن دي چې دا خپله د عصري علم د اهميت ښودنه کوي. په تاسف سره بايد وويل شي چې په ځينو مسلمانو ټولنو کې خلک عصري علومو ته به بېګانه نظر ګوري او دا ورته د نورو په ځانګړې توګه د غير مسلمانو ټولنو څخه وارد شوي علوم ښکاري، حال دا چې د دغه علومو ارزښت ۱۴۰۰ کاله پخوا بيان شوی او مسلمانانو ته يې د زده کړې او پرې د عمل کولو امر شوی دی.

د نامتو فزيک پوه او د نوبل جايزې ګټونکي البرټ اينشتين په وينا، "ساينس پرته له دين څخه ګونګ، او دين پرته له ساينس څخه ړوند دی." هو! هر دين له ساينس پرته يقيناً ړوند او پلويان يې رانده دي ځکه دوی حتی د خپل دين په اړه د ساينسي حقايقو څخه دومره لرې دي چې حتی د يوې ډېرې کوچنۍ مسألې اړوند وضاحت ورکولو څخه عاجز دي. په دې هيله چې قرآن په صحيح مانا زده کړو او د خپل ژوند د لارې مشال يې وګرځوو.

د دغې کوچنۍ ټولګې په ژباړه کې مې تر وسه هڅه کړې په خورا روانه او سليسه پښتو يې وژباړم تر څو د پوهې مينوال ترې په آسانۍ ګټه پورته کړي او د مطالعې تنده يې پرې ماته شي.

کېدای شي په دغه کرښه کې راڅخه ځينې خطاوې او غلطيانې شوې وي چې زه يې د ټولو لوستونکو څخه د ښښې هيله کوم. او پدې برخه کې د ټولو درنو لوستونکو ارزښتمنو مشورو ته سترګې په لاره يم.

درنښت

حفيظ الله سادات

حمل-۱۴۰۲، کابل

سريزه

له هغه راهيسې چې په دې سياره کې د بشر د ژوند لمر راختلی، انسان تل هڅه کړې چې د پيدايښت په برنامې کې د خپل ځای، چاپېريال او په خپله د ژوند د هدف په اړه پوی شي. د حقيقت په دې لټه کې، چې زياتې پېړۍ او بېلابېل تمدني جوړښتونه په بر کې نيسي، سازماني شوي مذهب د انسان ژوند ته بڼه ورکړې او تر ډېره يې د تاريخ مسير ټاکلی دی. په داسې حال کې چې ځينې مذهبونه د کتابونو پر بنسټ ولاړ دي، او د پيروانو له لوري يې د خدايي الهام دعوې کيږي، نور بيا يوازې پر بشري تجربې تکیه کوي.

قرآن، چې د اسلامي عقيدې اصلي سرچينه بلل کيږي، يو داسې کتاب دی چې د مسلمانانو په باور يو بشپړ الهي اصل دی. مسلمانان همدارنگه عقیده لري چې دا کتاب د ټولو انسانانو لپاره لارښود دی. څه رنگه چې باور کيږي د قرآن پيغام د هر عصر لپاره دی، نو دا بايد له هر وخت او عصر سره تړاو ولري. آيا قرآن په دې ازموینه کې بريالی دی؟ په دې کتاب کې زه کوشش کوم چې د ثابتو علمي موندنو په رڼا کې، د قرآن کریم د الهي منشأ په اړه د مسلمانانو د عقيدې يو باهغه او بې طرفه تحليل وړاندې کړم.

د نړۍ د تمدن په تاريخ کې يو وخت داسې و چې يوه معجزه يا هر څه چې د معجزې گومان پرې کېده، د انساني عقل او منطق په پرتله يې لومړيتوب درلود. مگر د معجزې اصطلاح څه رنگه تعريفوو؟ هر څه چې د ژوند له عادي لارې څخه بيرون پېښېږي او بشر د هغه لپاره هېڅ توضيح ونه لري يوه معجزه بلل کيږي. په هر صورت، مخکې له دې چې موږ يو څه د معجزې په توگه ومانو بايد له ډېر احتياط څخه کار واخلو. په ۱۹۹۳ ميلادي کال کې د هندوستان د 'ټايمز نيوز-ممبايي' په يوه مقاله کې راغلي وو چې د 'بابا پيلوټ' په نوم يوه 'روحاني کس' ادعا کړې چې درې شپې او ورځې په پرلپسې توگه په يو ټانک کې د اوبو لاندې ډوب شوی دی. خو کله چې خبريالانو وغوښتل د اوبو د ټانک هغه ځای وگوري چې ده په کې د دغه خارق العاده کار د ترسره کولو ادعا کوله، ده يې له کتلو څخه انکار وکړ. هغه د دغه کار په ځواب کې دا استدلال وکړ چې څه رنگه يو څوک کولی شي د هغې مور رحم معاینه کړي چې ماشوم زيږوي. بابا د کوم شي پټولو سره د خپل شهرت جلبولو لپاره يو چال جوړ کړی و. په يقين سره، هېڅ عصري او منطقي کس که لږ معقول فکر هم وکړي دا ډول معجزه نه مني. که چېرې داسې غلطې معجزې د الوهيت د ازموينو لار وای، نو موږ مجبور يو ښاغلی پي. سي. سورکر، د نړۍ مشهور جادوگر، چې په خپلو حيرانوونکو جادويي چلونو او فريبونو کې نوم لري، د خدای د غوره کرل شي کس په توگه ومانو.

يو کتاب چې د الهي منشأ ادعا لري، په عمل کې د دې دعوې کوي چې يوه معجزه ده. دا ډول ادعا بايد په هر عصر کې د هغه عصر د معيارونو مطابق په اسانۍ سره د تائيد وړ وي. مسلمانان په دې عقیده دي، چې قرآن د خدای وروستی وحی ده، د معجزو دا معجزه د ټول بشريت لپاره د رحمت په توگه نازل شوې ده. نو راځئ د دې عقيدې حقيقت او اعتبار وڅېړو.

د قرآن ننگونه (چلنج)

ادبيات او شاعري په ټولو کلتورونو کې د انسان د اظهار او خلاقيت وسيلې دي. نړۍ يو وخت د داسې عصر شاهده وه چې په کې شعر او ادب د وياړ مقام درلود، همداسې لکه نن چې په کې ساينس او تکنالوژي خپل راج چلوي. مسلمانان او غير مسلمانان په دې متفق دي چې قرآن د ځمکې پر مخ تر ټولو غوره عربي ادب دی او دا د عربي ادبياتو يوه غوره بېلگه ده. قرآن په لاندې آيتونو کې انسانان ننگوي:

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ ﴿٢٣﴾ فَإِنْ لَّمْ تَفْعَلُوا وَلَنْ تَفْعَلُوا فَأْذَنُوا النَّارَ الَّتِي وَقُودُهَا النَّاسُ وَالْجِبَرَةُ ۚ أُعِدَّتْ لِلْكَافِرِينَ (البقره: ٢٣-٢٤)

ژباړه: او که په هغه څه کې شکمن یاست چې موږ پر خپل بنده نازل کړي، نو د هغه په شان یو سورت خو راوړئ، او د الله نه پرته خپل مرستیالان هم راوبلئ، که رښتوني یاست. نو که ومو نه کړ او هېڅکله به یې ونه کړئ نو له هغه اوره ځان وساتئ چې سون یې خلک او کاني دي، دکافرانو لپاره (بالکل) چمتو دی.

د قرآن ننگونه یا چلنج دا دی چې د هغو سورتونو په شان چې قرآن ترې جوړ شوی یو سورت جوړ کړي. دې ته ورته ننگونه څو څو ځله په قرآن کې تکرار شوي ده. د داسې سورت د جوړولو ننگونه چې په بنګلا، فصاحت، دقت او مانا کې لږ تر لږه یو قرآني سورت ته ورته وي تر نن ورځې بې ځوابه پاتې ده. یو عصري منطقي سړی به په هېڅ صورت یوه داسې مذهبي صحیفه (ټولګه) چې په یوه غوره شاعرانه ژبه، په کې ویل شوي وي چې نړۍ همواره ده، ونه مني. دا ځکه چې موږ په داسې زمانه کې ژوند کوو چې په کې انساني عقل، منطق او ساينس ته لومړیتوب ورکول کیږي.

ډېری به د قرآن خورا ښکلي ژبه د هغه د الهي اصل د ثبوت په توګه ونه مني. هر هغه صحیفه چې د الهي وحی دعوه کوي باید د خپل دلیل او منطق په زور د منلو وړ وي. د نامتو فزیک پوه او د نوبل جایزې ګټوونکي البرټ اېنشتین په وینا، "ساينس پرته له دين څخه ګونګ، او دين پرته له ساينس څخه ړوند دی." په همدې خاطر راځئ، قرآن مطالعه کړو او وڅېړو چې آیا قرآن او عصري علوم څومره سره همغږي دي؟ قرآن د ساينس کتاب نه بلکه د 'نېنو' (آياتونو) یو کتاب دی. په قرآن کې له شپږو زرو زیاتې نېنې (آياتونه) وجود لري چې له زرو زیاتې یې په ساينس پورې اړه لري. په دې کتاب کې ما یوازې ثابت شوي علمي حقایق په پام کې نیولي دي، نه هغه چې یوازې د فرضیو او نظریاتو (ټیوريو) په بڼه لا تراوسه د انګېرنې پر بنسټ دي او په ثبوت لاندې رسېدلي.

(۱)

ستورپوهنه

د نړۍ پیدایښت: بېګ بڼګ (لویه چاودنه)

د کایناتو پیدایښت د ستورپوهانو له لوري په یوه خورا مشهوره پېښه کې چې بېګ بڼګ (لویه چاودنه) نومېږي تشرېح شوی دی. او دا پدیده (پېښه) د عیني او تجربوي معلوماتو په مرسته چې د ستورپېژندونکو او نجوم پوهانو له لوري د څو لسیزو لپاره راټول شوي دي ملاتړ کيږي. د بېګ بڼګ پدیدې ته په کتو، په لومړیو کې ټولو کایناتو د یوې غټې کتلې په بڼه چې (لومړنۍ نیبولا) بلل کيږي وجود درلود. وروسته بیا د بېګ بڼګ (ثانوي بېلوالي) واقعې پېښه شوه چې په نتیجه کې یې کهکشانونه منځ ته راغلل. نوموړي کهکشانونه بیا د ستورو، سیارو، لمر، سپوږمۍ او داسې نورو د جوړولو په موخه ویشل شوي دي. د دې سترو کایناتو اصلیت بې ساری و او په چانسې ډول یې د رامنځته کېدو احتمال کاملاً صفر دی. په قرآن کې د کایناتود اصلیت په اړه لاندې آیات راغلي دي:

أَوَلَمْ يَرَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا (الأنبياء: ۳۰)

ژباړه: آیا هغو کسانو چې کافر شوي دا نه دي لیدلي چې آسمانونه او ځمکه سره نښتي وو بیا موږ سره بېل کړل؟

د قرآني آیات او بېګ بڼګ تر منځ دا د پام وړ او حیرانوونکی ورته والی یو انکار نه منونکی حقیقت دی! څرنگه یو کتاب چې ۱۴۰۰ کاله وړاندې د عربو په دښتو کې راڅرګند شو کولی شي دا ژور حقیقت بیان کړي؟

د کهکشانونو د جوړښت څخه وړاندې یوې لومړنۍ

غازي کتلې شتون درلود

ساینسپوهان وايي مخکې له دې چې په کایناتو کې کهکشانونه جوړ شي، اسماني مادې د غازي مادې په بڼه شتون درلود. لنډه دا چې، د کهکشانونو له جوړښت څخه مخکې یوه غټه غازي ماده یا وریځ موجوده وه. د لومړنۍ اسماني مادې د تشرېح لپاره، د 'لوګي' (دود) کلمه د گاز په پرتله مناسبه ده. د کایناتو دغه حالت په لاندې قرآني آیت کې په 'دخان' کلمې سره چې د لوګي معنی ورکوي تشرېح شوی دی:

ثُمَّ أَسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ (فصلت: ۱۱)

ژباړه: بیا د آسمان په لور متوجه شو او هغه (لکه) لوګی و، نو هغه او ځمکې ته یې وویل: دواړه راشئ په خوښه یا ناخوښه! وېلي دواړه په خوښۍ (تابعدار) راغلي یو.

بيا هم، دا حقيقت چي د حضرت محمد (صل الله عليه وسلم) په وخت كې عربو ته نه و معلوم د 'بېگ بنگ' لپاره يو استنباط دی. بڼه نو، نور څه د دې علم سرچينه كيداى شي؟

د ځمكې كروي بڼه

په لومړيو وختونو كې، خلكو باور درلود چي ځمكه همواره ده. په پېړيو پېړيو، انسانان له دې وېرېدل چي كه دوى ډېر لرې سفر وكړي د ځمكې له ځنډو به ولوېږي. ښاغلى فرانسيس ډرېك لومړنى شخص و چي په ۱۵۹۷ كال كې يې د ځمكې په شاوخوا د تگ پر مهال څرگنده كړه چي ځمكه كروي ده. د شپې او ورځې د بدلون په اړه لاندې قرآني آيت ته نظر وكړئ:

أَلَمْ تَرَ أَنَّ اللَّهَ يُولِجُ اللَّيْلَ فِي النَّهَارِ وَيُولِجُ النَّهَارَ فِي اللَّيْلِ (لقمان: ۲۹)

ژباړه: آيا ته نه ويني چي الله څنگه شپه په ورځ كې نښاسي او ورځ په شپه كې نښاسي؟

دلته د نوويستلو معنى دا ده چي شپه كرار كرار او په تدريج سره په ورځ بدليږي او برعكس. دا پېښه يوازې هغه وخت ترسره كيداى شي چي ځمكه كروي وي. كه فرض كړو ځمكه همواره او مسطحه واى، نو له شپې څخه ورځې او له ورځې څخه شپې ته بدلون به هم ډېر ناڅاپه واى!

لاندې آيت هم د ځمكې كروي والي ته اشاره كوي:

خَلَقَ السَّمُوتِ وَالْأَرْضَ بِالْحَقِّ يُكْوَرُ اللَّيْلَ عَلَى النَّهَارِ وَيُكَوِّرُ النَّهَارَ عَلَى اللَّيْلِ (الزمر: ۵)

ژباړه: آسمانونه او ځمكه يې په حقه پيدا كړي، هغه شپه پر ورځې ورتاووي او ورځ پر شپې ورتاووي.

د 'كويره' عربي كلمه چي دلته كارول شوې ده يو پر بل د اوښتلو (ورتاوولو) په معنى ده، داسي چي يوه لونگې له سر څخه تاوېږي. پېچل (تاوول) يا يو پر بل اوښتل يوازې هغه وخت ترسره كېداى شي چي ځمكه كروي شكل ولري. ځمكه دقيقاً د يو توپ په څېر گرځي، نه ده، بلكې يو جيو-كروي بڼه لري چي په قطبونو كې همواره او پراخه شوې ده. په لاندې آيت كې د ځمكې بڼه تشرېح شوې ده:

وَالْأَرْضُ بَعْدَ ذَلِكَ دَحَاهَا (النازعات: ۳۰)

ژباړه: او موږ ځمكه هكې ته ورته بڼه كې جوړه كړې ده.

دلته 'دحاهَا' چي يوه عربي كلمه ده د هكې لپاره كارول شوې ده چي اصلي معنى يې د شترمرغ هكې ده. او د ځمكې جيو كروي بڼه د شترمرغ هكې ته ورته دی. په دې توگه

^۱ د دحها كلمه ابو يوسف على د پراخوالي په بڼه هم ژباړلې ده، ولي دغه كلمه د شترمرغ د هكې مانا هم وركوي.

قرآن د ځمکې بڼه سمه بیانوي، په داسې حال کې چې د قرآن د نزول پر وخت د ځمکې د بڼې په اړه دا مشهوره وه چې ځمکه همواره ده.

د سپوږمۍ رڼا انعکاس شوي (بېرته ګرځېدونکې) رڼا ده

په مخکنیو تمدنونو کې دا باور موجود و چې سپوږمۍ له خپله ځانه رڼا خپروي. ساینس اوس موږ ته وایي چې د سپوږمۍ رڼا منعکسه شوې رڼا ده. حال دا چې دا حقیقت ۱۴۰۰ کاله مخکې په قرآن کې په لاندې آیت کې راغلی دی:

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا (الفرقان: ۶۱)
ژباړه: هغه ذات مبارک دی چې په اسمان کې یې برجونه پیدا کړل او په هغه کې ډېوه او روښانه سپوږمۍ.

په قرآن کې د لمر لپاره عربي کلمه 'شمس' ده. دلته د 'سراج' په بڼه راغلي چې معنی یې ډېوه ده، یا 'وهاج' چې معنی یې بل شوی څراغ دی او یا هم 'ضیاء' چې د روڼوالي په معنی دی. ټول درې واړه تشریحات له لمر سره مناسب دي، ځکه د داخلي احتراق عملي سره شديده تودوخه او رڼا تولیدوي. د سپوږمۍ لپاره عربي کلمه 'قمر' ده او په قرآن کې د 'منیر' په بڼه تشریح شوې ده، یعنې هغه جسم چې رڼا ورکوي. بیا هم، قرآني تشریح د سپوږمۍ د اصلي جوړښت او طبیعت سره په بشپړ ډول سمون لري، کوم چې په خپله رڼا نه ورکوي او یو ځنثی جسم دی چې د لمر رڼا منعکسوي. په قرآن کې په ځلونو له سپوږمۍ څخه د سراج، وهاج او یا ضیاء او له لمر څخه د نور یا منیر په توګه یادونه شوې ده چې دا په دې دلالت کوي چې قرآن د لمر او سپوږمۍ د رڼاوو د اصلیت ترمنځ توپیر پېژني. د لمر او سپوږمۍ د رڼا د طبیعت او اصلیت په هکله لاندې آیتونو ته نظر وکړئ:

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا ﴿٥٥﴾ (یونس: ۵)

ژباړه: دی هماغه ذات دی چې لمر یې روڼ او سپوږمۍ یې روښانه ګرځولي.

أَلَمْ تَرَ أَوْ كَيْفَ خَلَقَ اللَّهُ سَبْعَ سَمُوتٍ طِبَاقًا ﴿١٥﴾ وَجَعَلَ الْقَمَرَ فِيهِنَّ نُورًا وَجَعَلَ الشَّمْسُ سِرَاجًا (نوح: ۱۵-۱۶)

ژباړه: آیا نه وینئ چې الله په څه ډول لاندې باندې اووه آسمانونه پیدا کړي دي؟ او په هغو کې یې سپوږمۍ روښانه او لمر ډېوه ګرځولی.

لمر څرخيزي (دوران کوي)

اروپايي فیلسوفان او ساینسپوهان د اوږدې مودې لپاره په دې عقیده وو چې ځمکه د کایناتو په مرکز کې ثابتې ولاړه ده او د لمر په شمول نور ټول اجسام یې پر شاوخوا څرخيزي. په لویدیځ کې، د کایناتو دا جیوسنټریک مفهوم له میلاد څخه مخکې په دوهمه پېړۍ کې د Ptolemy له وخت څخه مشهور و. په ۱۵۱۲ کې نیکولاس کوپرنیک د

سیاري د حرکت په اړه خپله هیلېوسنټریک تیوري وړاندې کړه، چې په کې لمر د لمریز نظام په مرکز کې یو بې حرکت جسم ښودل شوی او سیاري پرې راڅرخيږي. په ۱۶۰۹ میلادي کال کې، آلماني ساینسپوه یوحنا کپلر د 'ستورنومیا نوا' په نوم یو کتاب خپور کړ. هغه په دغه کتاب کې دا نتیجه ترلاسه کړه چې نه یوازې سیاري په بیضوي مدارونو کې د لمر په شاوخوا حرکت کوي، بلکې دوی په خپله هم په نامنظمو سرعتونو سره په خپلو محورونو څرخيږي. له دغو معلوماتو سره د اروپایي ساینسپوهانو لپاره دا ممکنه شوه ترڅو د شپې او ورځې د تنظیم او ترتیب په شمول د لمریز نظام ډېری میکانیزمونه په درسته بڼه تشریح کړي. له دغو اختراعاتو وروسته، داسې فکر کېده چې لمر بې حرکت دی او د ځمکې په څېر په خپل محور نه څرخي. زما په یاد دي چې ما په ښوونځي کې د جغرافیې په کتابونو کې دا ډول بې اساسه دلایل لوستي وو. لاندې قرآني ایت ته نظر وکړئ:

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ (الأنبياء: ۳۳)

ژباړه: او دی هماغه ذات دی چې شپه، ورځ، لمر او سپوږمۍ یې پیدا کړي دي، دا ټول په یو مدار (گرځندۍ) کې لامبو وهي (گرځي).

په پورتنۍ آیت کې کارول شوي عربي کلمه 'يسبحون' ده. د يسبحون کلمه له 'سباحه' څخه اخیستل شوې ده. چې له ځان سره د حرکت نظریه چې هر خوځېدونکی جسم یې لري انتقالوي. که تاسو دا کلمه په ځمکه کې د یو سري لپاره وکاروئ، نو دا به په دې معنی نه وي چې هغه رغړي بلکې د دې معنی به دا وي چې هغه قدم وهي یا منډه وهي. او که تاسو دا کلمه په اوبو کې د یو لامبو و هوونکي لپاره وکاروئ نو دا به په دې معنی نه وي چې هغه د اوبو پر سر حرکت کوي بلکې دا به په دې معنی وي چې هغه لامبو وهي.

په همدې ډول، که تاسو چېرته د 'يسبح' کلمه د لمر په شان د یوه سماوي جسم لپاره وکاروئ نو دا به تنها دا معنی و نه لري چې لمر یوازې په هوا کې حرکت کوي بلکه دا به په دې معنی وي چې دا په فضا کې له حرکت کولو سره څرخيږي هم. د مکتب زیاتره کتابونو کې دا حقیقت داسې تعبیر شوی چې لمر په خپل محور څرخيږي. د خپل محور شاوخوا د لمر څرخېدل د یوې داسې آلې په مرسته ثابتېدای شي چې د میز پر سر د لمر تصویر منعکس کړي ترڅو انسان پرته له دې چې روند شي د لمر تصویر و آزمويي. دا لیدل کیږي چې لمر په خپله سطحه داسې کوچني خالونه (لکې) لري چې په هرو ۲۵ ورځو کې یو ځل یو دایروي حرکت بشپړوي، لمر تقریباً ۲۵ ورځو کې د خپل محور پر شاوخوا څرخيږي.

په حقیقت کې، لمر په یوه ثانیه کې نږدې ۱۵۰ مایله په فضا کې سفر کوي، او زموږ د شپږي لارې کهکشان د مرکز شاوخوا د یو دوران د بشپړولو لپاره کم او زیات ۲۰۰ میلیونه کاله وخت اخلي.

لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ (یس: ۴۰)

ژباړه: نه لمر ته دا ښايي چې سپوږمۍ راگیر کړي او نه شپه په ورځې رابومي کېدونکې ده، دا ټول په (خپل خپل) مدار کې (د ځانگړي قانون له مخې) غوټې وهي.

دغه آيت د عصري ستورپوهنې په واسطه كشف شوى يو مهم حقيقت بيانوي، د مثال په توگه؛ د لمر او سپوږمۍ د انفرادي مدارونو شتون او په خپل حرکت سره په فضا کې د دوى سفر كول. د هغه 'ثابت ځای' موقعيت چې لمر يې پر لور حرکت کوي، او له ځان سره لمریز نظام لېږدوي په دقيق ډول د عصري ستورپوهنې له لوري په نښه شوى دى چې د 'لمريز اپېکس' نوم ورته ورکړل شوى دى. لمریز نظام په حقيقت کې په فضا کې د يوي داسې نقطې پر لور روان دى چې د هرکولس (الفا طبقې) په موجوداتو کې موقعيت لري او دقيق ځای يې په ښه ښه ثابت شوى دى. سپوږمۍ د خپل محور په شاوخوا په ۲۹ نيمو ورځو کې يو مدار بشپړوي او دا همدومره وخت دى چې سپوږمۍ په کې د ځمکې په شاوخوا يو وار راگرځي.

لمر به له يوي ټاکلي مودې وروسته کار پرېږدي

د لمر رڼا د هغې کيمياوي پروسې له امله ده چې له تېرو پنځو ميليارډو کلونو راهيسې په دوامداره توگه د لمر په سطحه ترسره کيږي. دا پروسه به په راتلونکې کې يو وخت پای ته ورسيدى او لمر به په بشپړه توگه له کاره ولوېږي چې د ځمکې پر مخ به د ټولو ژونديو موجوداتو د ژوند د له منځه تلو سبب شي. قرآن د لمر د موجوديت د بې ثباتۍ په اړه وايي:

وَالشَّمْسُ تَجْرِي لِمُسْتَقَرٍّ لَهَا ۚ ذَلِكَ تَقْدِيرُ الْعَزِيزِ الْعَلِيمِ (يس: ۳۸)^۲

ژباړه: او لمر (بله نښانه ده) چې په خپله ټاکلي (د يوي معينې مودې لپاره) لار چلېږي دا د ډېر پوه برلاسي (خدای) ټاکلى نظام دى.

د 'مستقر' عربي کلمه چې دلته کارول شوې ده د يو 'ټاکل شوي ځای يا وخت' په مانا ده. په دې توگه قرآن وايي چې لمر د يوه ټاکل شوي ځای يا وخت په لور روان دى، او دا کار به يوازې تر يوي معينې مودې چې مخکې ټاکل شوې ترسره کړي – مانا دا چې ختم به شي يا به کار پرېږدي.

د ستورمنځي مادې شتون

له منظمو نجومې سيستمونو څخه بهرون فضا مخکې خلا فرض شوې وه. وروسته بيا ستورپوهانو په ستورمنځي فضا کې د پلونو (Bridges) په بڼه د مادې شتون كشف کړ. د مادې دا پلونه چې د پلازما په نامه سره ياديږي، او په بشپړ ډول له آيونيز شوي گاز څخه جوړ شويدي د آزادو الکترونونو او مثبتو آيونونو مساوي شمېر لري. پلازما ته کله کله د مادې د درېو پيژندل شويو حالاتو (جامد، مايع او گاز) ترڅنګ څلورم حالت ته هم ويل کيږي. قرآن په لاندې آيت کې د دې مادې د شتون يادونه کړې ده:

الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا (الفرقان: ۵۹)

^۲ په قرآن کریم کې ورته پیغام د سورت الرعد-آیت ۲، فاطر-آیت ۱۳، الزمر-آیت ۵، او الزمر-آیت ۲۱ کې ذکر شوی دی.

ژباړه: هغه ذات چې آسمانونه، ځمکه او دهغو ترمنځ هر څه يې پيدا کړل.

دا به د هر چا لپاره خندوونکي وي چې حتی دا ومني چې د يوې لويې ستورمنځي مادې شتون ۱۴۰۰ کاله وړاندې پېژندل شوی و.

پراخېدونکي کاینات

په ۱۹۲۵ کال کې د ادوین هبل په نوم يو امريکايي ستورپېژندونکي، يو لړ تجربوي شواهد وړاندې کړل چې بنيې؛ ټول کهکشانونه له يو بل څخه راټوکيږي، او دا په دې دلالت کوي چې کاینات پراخېږي. د کایناتو پراختيا اوس يو ثبوت شوی علمي حقيقت دی. او دا هغه څه دي چې قرآن د کایناتو د طبيعت په اړه وايي:

وَالسَّمَاءَ بَنَيْنَاهَا بِإِثْنٍ وَإِنَّا لَمُوْسِعُونَ (الذاريات: ۴۷)

ژباړه: او آسمان مو په خپل قدرت سره جوړ کړی او موږ خامخا پراخوونکي يو.

د 'موسعون' عربي کلمه په سمه توګه ژباړل شوې ده يعنې 'پراخول'، او هغه د پراخېدونکو کایناتو جوړولو ته وايي. سټيفن هاوکينګ، په خپل کتاب 'د وخت لنډ تاريخ' کې وايي، "د کایناتو د پراختيا اختراع د شلمې پېړۍ يو له سترو فکري انقلابونو څخه وه."

قرآن د کایناتو د پراختيا يادونه مخکې له دې چې انسان حتی د يو ټيلېسکوپ جوړول زده کړي، کړې ده! ځينې شايد ووايي چې په قرآن کې د نجومی حقایقو شتون د حيرانتيا وړ نه دي ځکه چې عربان د ستورپوهنې په ډګر کې پرمخ تللي وو. دوی د ستورپوهنې په برخه کې د عربو د پرمختګ په اړه د ستاينې حق لري. مګر دوی په دې نه پوهيږي چې په ستورپوهنه کې د عربو له پرمختګ څخه په پېړيو مخکې قرآن نازل شوی دی. پردې سربېره، د ستورپوهنې په اړه ډېر هغه علمي واقعيتونه چې پورته ذکر شول لکه؛ له بېګ بېګ (لويه چاودنه) څخه د کایناتو شروع، په اړه حتی عرب د خپل علمي پرمختګ د اوج په دور کې پرې نه پوهېدل. له همدې امله په قرآن کې ذکر شوي علمي حقایق په نجوم علم کې د عربو د پوهې له وجې نه دي. په حقيقت کې، برعکس ريښتيا دي. عربو په نجوم کې ترقي وکړه ځکه چې ستورپوهنه په قرآن کې يو خاص ځای لري.

(۲)

فزيک

د کوچنيو اتومي ذراتو موجوديت

په لرغونو وختونو کې د اتوميزم په نوم يوه پېژندل شوې تيوري په پراخه کچه منل شوې وه. دا نظريه په اصل کې د يونانيانو له خوا، په ځانګړي ډول د ډيموکريټس په نوم يو سړي چې شاوخوا ۲۳ پېړۍ مخکې يې ژوند کولو وړاندې شوې وه، ډيموکريټس او له هغه څخه وروسته خلکو داسې ګڼل چې د مادې تر ټولو کوچنی ذره اتوم دی.

عربان هم په همدې عقیده وو. د 'زړه' عربي کلمه په عامه توګه د اتوم په معنی وه. په شلمه پېړۍ کې عصري ساينس دا کشف کړه چې حتی دا هم امکان لري چې يو اتوم تجزيه شي. څوارلس پېړۍ مخکې به دا مفهوم حتی يو عرب ته غير معمولی ښکاره شوی وای. د هغه لپاره زړه هغه وروستی حد و چې له هغه نه بهر څوک نه شو تللی او نه يې چا د تجزيې په اړه فکر کولای شو. په داسې حال کې چې لاندې قرآنی آيت د دې حد له منلو څخه انکار کوي:

وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ عِلْمُ الْغَيْبِ لَا يَعْزُبُ عَنْهُ مِثْقَالُ ذَرَّةٍ فِي السَّمُوتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابٍ مُبِينٍ (سبأ: ٣)^٢

ژباړه: او کافران وايي چې موږ ته به قيامت را نه شي! ورته ووايه: هوکې، په رب مې دې قسم وي چې د غيبو عالم دی خامخا به درته راشي، له هغه نه په آسمانو او ځمکه کې د يوې ذرې په اندازه څه نه پټيږي، او نه به له دې کوچنۍ او نه (ترې) لوی څه داسې شی وي چې هغه په يو څرګند کتاب کې نه وي.

دا آيت د ټولو پټو يا ښکاره شيانو په اړه د خدای د پوهې په اړه دی. دغه آيت دا نور هم واضح کوي چې خدای د اتوم (يا له هغه څخه کوچنی يا لوی) په شمول په هر څه خبر دی. په دې توګه دا آيت په څرګنده توګه له اتوم څخه د کوچني څيز د شتون امکان ښيي، هغه حقيقت چې په دې وروستيو کې د عصري ساينس له لوري کشف شوی دی.

(٣) جغرافيه

د اوبو دوران

په ۱۵۸۰ ميلادي کال کې برنارډ پاليسي لمړنی کس و چې د نني عصر د اوبو د دوران مفهوم يې وړاندې کړ. هغې دا وښوده چې اوبه څرنگه له سمندرونو څخه تبخير يږي او بيا له يخېدلو وروسته په ورېځو بدلېږي. ورېځې يو بل ته په نژدې کېدلو سره متر اکېمېږي او د باران په بڼه ښکته راځي. دغه اوبه بيا په يوه مسلسل دوره کې د جهيلونو او نهرونو په بڼه يو ځای کيږي او بېرته سمندرونو ته بهيږي.

له ميلاد څخه مخکې اوومه پېړۍ کې، د ميلتوس تالس په دې عقیده و چې د سمندرونو سطحي سپرې (نازک اوبلن قشر) د بادونو په واسطه پورته کيږي او بيا له يوځای څخه بل ځای ته انتقالېږي او وروسته ترې باران جوړېږي. په لومړيو وختونو کې خلکو د ځمکې لاندې اوبو سرچينه نه پېژندله. دوی فکر کولو چې د سمندرونو اوبه، د باد تر اغېز لاندې، د لوبو وچو داخلي لور ته حرکت کوي. دوی په دې عقیده هم وو چې اوبه د يوې پټې لارې يا هغه لوی سوري څخه چې د افلاطون د وخت راهيسې د تاتاروس

^٢ ورته پيغام په سورت يونس-ايت ٦١ کې ذکر شوی دی.

په نوم ياديږي بېرته راستنې شوي دي. او دا لاره له سمندرونو سره تړل شوې ده. حتی د آتلسمي پېړۍ لوی مفکر ډېکارتس هم له دې نظر سره موافق و. تر نولسمې پېړۍ پورې د ارسطو نظريه موجوده وه. د دې نظريې له مخې اوبه په سرو غرنیو غارونو کې کنګل شوې چې تر ځمکې لاندې جهيلونه يې جوړ کړل او له همدې لارې چينې تغذيه کيږي. نن ورځ موږ پوهېږو چې د باران هغه اوبه چې د ځمکې په درزونو (چاکونو) کې ننوځې ورته دنده ترسره کوي. د اوبو دوران په لاندې قرآني آياتونو کې تشرېح شوی دی:

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنْبِيعٌ فِي الْأَرْضِ ثُمَّ يُخْرِجُ بِهِ زَرْعًا مُخْتَلِفًا أَلْوَنُهُ (الزمر: ۲۱)

ژباړه: آیا تا نه دي ليدلي چې الله اوبه له اسمانه را اورولي، بيا يې د ځمکې په چينو کې ننوېستې بيا په هغو سره رنگا رنگ کښتونه راباسي.

وَيَنْزِلُ مِنَ السَّمَاءِ مَاءً فَيُخْرِجُ بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَاتٍ لِّقَوْمٍ يَعْقِلُونَ (الروم: ۲۴)

ژباړه: او له اسمانه اوبه را اوروي بيا په هغو سره ځمکه د هغې له مرګه وروسته بيا را ژوندي کوي، بې شکه په دې کې د عقل خاوندانو ته (ډېرې) نښانې دي.

وَأَنْزَلْنَا مِنَ السَّمَاءِ مَاءً بَقْدَرٍ فَأَسْكَنَتْهُ فِي الْأَرْضِ نَاضِرًا عَلَى دَهَابٍ بِهِ يُقَدِّرُونَ (المؤمنون: ۱۸)

ژباړه: او له اسمانه مو په يوه ټاکلي اندازه اوبه را واورولي او هغه مو په ځمکه کې ودرولي او په له منځه وړلو يې هم يقيناً موږ قادر يو.

هېڅ بله داسې ليکنه چې ۱۴۰۰ کاله تاريخ ولري د اوبو د دوران په هکله دومره دقيق تشرېحات نه ورکوي.

بادونه ورېځې القاح کوي

وَأَرْسَلْنَا الرِّيحَ لُفُوحًا فَاَنْزَلْنَا مِنَ السَّمَاءِ مَاءً فَأَسْقَيْنُكُمُوهُ وَمَا أَنْتُمْ لَهُ بِخَزَنِينَ (الحجر: ۲۲)

ژباړه: او موږ رياربوونکي بادونه رالېږو، بيا له اسمانه اوبه راتويو او تاسو پرې خړوبو چې تاسو يې زېرمه کوونکي نه ياست.

د 'لواحق' عربي کلمه چې دلته استفاده شوې ده له 'القاحه' څخه اخيستل شوې ده چې د لاقح کلمې جمعه ده او معنی يې القاح کول (بلاربول) دي. په دې مبحث کې، د القاح معنی دا ده چې ورېځې د باد په ذريعه يو په بل کې تېل وهل کيږي او تراکم زياتوي چې په نتيجه کې رعد او برق رامنځ ته کيږي او د باران سبب ګرځي. په قرآن کې همدې ته ورته يو وضاحت راغلی:

اللَّهُ الَّذِي يُرْسِلُ الرِّيحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كِسَفًا فَتَرَى الْوَدْقَ يَخْرُجُ مِنْ خِلَالِهِ فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ (الروم: ۴۸)

ژباړه: الله هماغه دی چې بادونه لیري چې هغه بیا وربځي پورته کوي او بیا څنگه چې وغواړي په آسمان کې یې خپروي او ټوټې ټوټې یې کوي، بیا ویني چې ځاڅکي یې له منځه راوځي. نو بیا یې چې له خپلو بندګانو چاته غواړي ورسوي، هغوی یو دم خوشالي بنا کړي.

قرآني توضحات په بشپړ ډول دقیق او له اوسني عصري هایدرولوژیکي دېټا سره په ښه ښه همغږي لري. د اوبو دوران په قرآن عظیم الشان کې په بېلابېلو آیاتونو کې تشریح شوی دی.

(۴)

جیولوژي

غرونه د میخونو په څېر دي

په جیولوژي کې د فولدینګ (قاتلو) پدیده یو نوی اختراع شوی حقیقت دی. فولدینګ د غرونو د لړۍ د جوړښت مسؤلیت لري. د ځمکې پاسني قشر چې مور پرې ژوند کوو د یو کلک پوښ په څېر دی، په داسې حال کې چې داخلي طبقات یې گرم او مایع دي، او په همدې خاطر د هر ډول ژوند لپاره غیر مناسب دي. دا هم معلومه ده چې د غرونو پیاوړتیا د قاتولو (فولدینګ) پدیدې پورې تړلې ده، ځکه همدا فولدینګ ده چې د غرونو لپاره یې بنسټونه جوړ کړي دي. ځمکه پیژندونکي وايي چې د ځمکې شعاع تقریباً ۳۷۵۰ مایله ده، او هغه قشر چې مور پرې ژوند کوو ډېر نازک دی چې تقریباً د ۱ څخه ۳۰ میل پورې پنډوالی لري. څرنگه چې قشر نازک دی نو له همدې امله یې د ښورېدلو چانس زیات دی. غرونه د مړیو یا د ځیمو د میخونو په شان کار کوي او د ځمکې قشر ته په پايښت ورکولو سره هغه ټینګ نیسي. قرآن دقیقاً په همدې اړه په لاندې آیات کې یو وضاحت لري:

أَلَمْ نَجْعَلِ الْأَرْضَ مَهْدًا ﴿٦﴾ وَالْجِبَالَ أَوْتَادًا (النبا: ۶-۷)

ژباړه: آیا موږ ځمکه فرش نه ده ګرځولي، او غرونه مېخونه؟

د 'اوتاد' کلمه د مېخونو په معنی ده (هغه میخونو ته ورته چې د څېمې د تړلو لپاره کارول کېږي)؛ دوی د جیولوژیکي فولدونو (ګونځو) ژور تېداوونه دي. د "ځمکې" په نوم یو کتاب چې د نړۍ په زیاتره پوهنتونونو کې د جیولوژي مضمون د اساسي ماخذ په توګه کارول کېږي. د دې کتاب له مؤلفینو څخه یو یې فرانک پریس دی، نوموړی په ساینسي چارو کې د امریکا د پخواني ولس مشر جیمي کارټر سلاکار او ۱۲ کاله په امریکا کې د ساینسي علومو د اکاډمۍ رئیس پاتې شوی دی. هغه په دې کتاب کې غر د یوې پاتې په ښه تشریح کوي، چې ریشنه یې په ژوره توګه په ځمکه کې ځای پر ځای شوې ده^۴. د ډاکټر پریس په اند، غرونه د ځمکې د پاسني قشر پیاوړتیا کې مهم رول

^۴ ځمکه، پریس او سیور-صفحه ۴۳۵. او همدارنګه د ځمکې علم، تریوک او لوټجینز-صفحه ۱۵۷

لري. قرآن په ښکاره ډول د ځمکې له ښورېدو څخه په مخنیوی کې د غرونو د رول یادونه کړې ده:

وَجَعَلْنَا فِي الْأَرْضِ رَوْسِي أَنْ تَمِيدَ بِهِمْ وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ
(الأنبياء: ٣١)

ژباړه: او په ځمکه مو درانه ولاړ غرونه پیدا کړل چې په دوی ونه خوځېږي او په هغې کې مو ارټې لارې جوړې کړې چې ښايي خپلې لارې ومومي.

غرونه په ښه ډول ټینګ شوي دي

د ځمکې سطحه په ډېرو کلکو پلټونو چې تقریباً ۱۰۰ کیلومتره پنډوالی لري وېشل شوې ده. دغه پلټونه د یوې نیمه ویلې شوې سیمې له پاسه چې 'اسټینوسفیر' بلل کېږي قرار لري. د غرونو جوړښتونه د پلټونو په سرحد کې رامنځته کېږي. د ځمکې قشر تر سمندرونو لاندې ۵ کیلومتره، د مسطحو کانټیننټال سطحو څخه لاندې شاوخوا ۳۵ کیلومتره او د غرونو تر پراخو سیمو لاندې تقریباً ۸۰ کیلومتره پنډوالی لري. دا هغه قوي بنسټونه دي چې غرونه پرې ولاړ دي. قرآن په لاندې آیت کې د غرونو د ټینګو بنسټونو په اړه خبرې کوي:

وَالْجِبَالُ أَرْسُلًا (النازعات: ۳۲)^۵

ژباړه: او غرونه یې په کې ښخ ودرول.

(۵)

سمندریوهنه

د خوړو او مالکینو اوبو تر منځ سرحد (پرده)

لاندې قرآني آیتونو ته پام وکړئ:

مَرَجَ الْبَحْرَيْنِ يَلْتَقِيَانِ ﴿١٩﴾ بَيْنَهُمَا بَرْزَخٌ لَا يَبْغِيَانِ (الرحمن: ۱۹-۲۰)

ژباړه: هغه دوه سیندونه (داسې) بهولي چې سره نښتي دي، خو ترمنځ یې یوه پرده ده چې یو پر بل نه ورګډیږي.

په عربي متن کې د 'برزخ' کلمه د یوه مانع یا یوې پردې په مانا ده. دا مانع په اصل کې یو فزیکي تقسیم نه دی. عربي کلمه 'مَرَج' په لفظي بڼه دا مانا لري چې دوی دواړه سره لګیږي او یو له بل سره ګډیږي. د قرآن لومړني مفسرین په دې نه توانېدل چې د اوبو د دوو ډولونو لپاره دوی مختلفې ماناوې بیان کړي. په دې مانا چې دوه ډوله اوبه سره نښلي او ګډیږي او په عین وخت کې د دوی ترمنځ یوه مانع هم شتون لري. عصري ساینس دا کشف کړې چې په هغو ځایونو کې چې دوه مختلف سمندرونه سره لګیږي، د

^۵ ورته مثالونه په سورت الغاشیه- ایت ۱۹، القمان- ایت ۱۰ او النحل- ایت ۱۵ کې راغلي.

دوی تر منځ یوه پرده شتون لري. دا پرده دوه سمندرونه په داسې بڼه سره ویشي چې هر یو یې ځانته د تودوخې درجه، تروشوالی او تراکم ولري^۶. سمندر پوهان اوس دا آیت په بڼه بڼه تشریح کولای شي. د دوو سمندرونو ترمنځ د اوبو یوه پرده شتون لري چې له یو سمندر څخه بل ته اوبه ترې تیريږي. خو کله چې د یو سمندر اوبه بل ته داځپلې شي، نو هغه خپل ځانگړي خواص له لاسه ورکوي او د نورو اوبو سره یو شان کیږي. په داسې توګه چې دغه پرده د دوو اوبو لپاره د یوشانوالي د انتقالې ساحې په توګه کار کوي. په قرآن کې ذکر شوي دغه علمي پدیده د ډاکټر وېلیم های له خوا چې یو مشهور سمندري پوه او د امریکا د کولرادو په پوهنتون کې د جیولوژیکي علومو استاد دی هم تائید شوي ده. قرآن د دې پېښې یادونه هم په لاندې آیت کې کوي:

وَجَعَلَ بَيْنَ الْبَحْرَيْنِ حَاجِزًا^۷ (النمل: ۶۱)

ژباړه: د دوو سمندرونو ترمنځ یې پرده اچولې ده.

دا پېښه د مدیترانې او اتلانتیک سمندر په شمول چې په گیرالتیر کې سره وېشل کیږي په څو ځایونو کې رامنځته کیږي. مګر کله چې قرآن د تازه او مالګینو اوبو تر منځ د وېشونکي په اړه خبرې کوي، نو د 'یو منع کونکي وېشونکي' شتون له پردې سره ذکر کوي.

وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَحِجْرًا مَّحْجُورًا (الفرقان: ۵۳)

ژباړه: او دی هماغه ذات دی چې دوه سمندرونه یې خوشې کړي چې دا یو ډېر خوړ خوندور دی او دا بل مالګین تریخ او د دواړو ترمنځ یې یوه پرده واچوله، او یو بند چې منع کړی شوی دی.

عصري ساینس کشف کړي چې په استورځایونو (د رود ځاني خوله) کې، چیرته چې تازه خوړې او مالګینې اوبه سره یو ځای کیږي، حالات له هغه څخه یو څه توپیر لري چېرته چې دوه سمندرونه سره یوځای کیږي. دا کشف شوې ده چې هغه څه چې په استور (مدخل) کې مالګینې اوبه له تازه اوبو څخه جلا کوي، یو پایکنوکلاين (pycnocline) زون دی چې د کثافت په نښه شوې نا انډولي لري او دوه برخې سره جلا کوي.^۷ دا بېلوونکي زون له خوړو او مالګینو اوبو څخه د مالګین والي تفاوت لري^۸. دا پېښه د مصر په شمول چېرې چې د نیل رود په مدیترانه بحیره کې بهیږي په ډېرو ځایونو کې رامنځ ته کیږي.

^۶ د سمندر پېژندنې اساسات، ډاویس-صفحه ۹۲ او ۹۳

^۷ سمندر پېژندنه، ګراس-صفحه ۲۴۲. همدارنګه؛ ابتدائي سمندر پېژندنه، تورمن-صفحه ۳۰۰ او ۳۰۱

^۸ سمندر پېژندنه، ګراس-صفحه ۲۴۲. همدارنګه؛ ابتدائي سمندر پېژندنه، تورمن-صفحه ۳۰۰ او ۳۰۱

د سمندرونو په ژورو کې تیاره

پروفیسور درگا راو چې د سمندري جیولوژي په برخه کې ماهر دی او په جده کې د ملک عبدالعزیز پوهنتون پروفیسور و. له هغه څخه وغوښتل شول چې د لاندې آیت په اړه تبصره وکړي:

أَوْ كَظُلُمٍ فِي بَحْرٍ لُّجِّيٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظَلُمَتْ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكَدْ يَرَاهَا وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ (النور: ۴۰)

ژباړه: یا (دا مثال) لکه په یو ژور سمندر کې ترورمۍ چې د څپې له پاسه څپه ورباندې خپره وي او په هغې له پاسه وربځ، یو پر بل باندې تیارې، کله چې (څوک) خپل لاس وباسي، نژدې وي چې هغه هم ونه ویني! او چا ته چې الله رڼایي پیدا نه کړي، نو بیا هغه ته رڼایي نه شته!

پروفیسور راو وویل چې ساینس پوهانو اوس یوازې د عصري وسایلو په مرسته دا تایید کړې چې د سمندر په ژورو کې تیاره شتون لري. انسانان نه شي کولی چې له مرستې پرته له 20 څخه تر 30 مترو پورې د اوبو لاندې ولاړ شي، او له 200 مترو څخه په ژورو سمندري سیمو کې ژوندی نه شي پاتې کېدلای. دا آیت ټولو بحرونو ته اشاره نه کوي ځکه چې هر بحر داسې تیارې طبقې نه لري چې یو پر بل باندې راټولې شوي وي. دا په ځانګړې توګه یو ژور بحر یا یو ژور سمندر ته اشاره کوي، لکه څنګه چې قرآن وايي، "په پراخه ژور سمندر کې تیاره". په ژور سمندر کې دا طبقه یې تیاره د دوه لاملونو پایله ده:

۱- د رڼا یوه وړانګه له اوبو رنګونو څخه جوړه شوې ده؛ دا اوبه رنګونه بنفش، نیلي، آبي، شین، زېر، نارنجي او سور (VIBGYOR) دي. د رڼا وړانګې له اوبو سره له ټکر وروسته انعکاس کوي. له ۱۰ څخه تر ۱۵ مترو پورتنۍ اوبه سور رنګ جذبوي. نو که غوټه وهونکې تر اوبو ۲۵ متره لاندې وي او ټپي شي، دی به د خپلې وینې سور رنګ ونه شي لیدلی، ځکه سور رنګ دې ژوروالي ته نه رسېږي. په ورته ډول، نارنجي وړانګې له ۳۰ څخه تر ۵۰ مترو پورې؛ زېرې وړانګې له ۵۰ څخه تر ۱۰۰ مترو پورې؛ شني وړانګې له ۱۰۰ څخه تر ۲۰۰ مترو پورې، او آبي له ۲۰۰ مترو څخه په ډېرو او بنفش او نیلي وړانګې له ۲۰۰ مترو څخه پورته کې جذبېږي. د رنګونو د دغه طبقاتو د پرله پسې ورکیدو له امله سمندر په تدریجي ډول تیاره کیږي؛ یعنې تیاره د رڼا په طبقو کې واقع کیږي. او په سمندر کې د ۱۰۰۰ مترو ژوروالي لاندې بشپړه تیاره کیږي.^۹

۲- د لمر وړانګې د ورېځو لخوا جذبېږي، چې په پایله کې د رڼا وړانګې ټیټې او په دې توګه د ورېځو لاندې د یوې تیارې طبقې لامل کیږي. دا لومړۍ تیاره طبقه ده. کله چې د رڼا وړانګې د سمندر سطحې ته ورسېږي، یوه اندازه یې د څپې د سطحې په

^۹ سمندرونه، ایډلر او پیرینټا-صفحه ۲۷

واسطه منعکس کيږي چې سطحي ته يوه روښانه او ځلېدونکي بڼه ورکوي. نو دا هغه څپي دي چې رڼا منعکسوي او د تيارې لامل کيږي. غير منعکس شوي رڼا د سمندر ژورو ته ننوځي. او له همدې امله سمندر دوه برخي لري. يوه يې سطحه ده چې د رڼا او تودوخې په واسطه مشخصه شوې ده او بل يې ژوروالي دي چې د تيارې په واسطه مشخص شوي دي. سطحه بيا د سمندر له ژورې برخې څخه د څپو په واسطه جلا شوې ده. داخلي څپي د بحرونو او سمندرونو ژورې اوبه پوښي ځکه چې ژورې اوبه د سطحي اوبو په پرتله لوړ کثافت لري. تياره د داخلي څپو لاندې پيل کيږي. حتی د سمندر په ژورو کې کبان ليدل نه شي کولی او د دوی د رڼا يوازينی سرچينه د دوی له خپلو بدنونو څخه ده.

قرآن کریم ترې په سمه توګه داسې يادونه کوي: "په پراخه ژور سمندر کې هغه تياره چې څپي پرې له پاسه څپي وهي." په بل عبارت، د دغه څپو له پاسه، د څپو ډېر نور ډولونه شتون لري؛ يعنې هغه څپي چې د افيانوس په سطحه کې موندل کيږي. قرآني آيت ادامه ورکوي: «د هغه له پاسه توري ورېځې شتون لري، د تيارو ژوروالي چې يو پر بل له پاسه قرار لري.»

لکه څرنګه چې تشرېح شوه، دغه ورېځي يو د بل له پاسه د موانعو په بڼه دي چې په مختلفو سطحو کې د بېلابېلو رنگونو په جذب سره د لږې تيارې لامل ګرځي. پروفیسور درګار او په پای کې وويل: "۱۴۰۰ کاله وړاندې يو عادي انسان نه شي کولی دا پدیده په دومره جزياتو سره تشرېح کړي. او په همدې خاطر، ياد معلومات بايد له يوې فوق العاده طبيعي سرچینې څخه راغلي وي."

(۶)

بيولوژي

هر ژوندی څيز له اوبو څخه جوړ شوی

لاندې قرآني آيت په پام کې ونيسئ:

أَوَلَمْ يَرِ الَّذِينَ كَفَرُوا أَنَّ السَّمُوتِ وَالْأَرْضَ كَانَتَا رَتْقًا فَفَتَقْنَاهُمَا^۱ وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ (الانبيا: ۳۰)

ژباړه: آيا هغو کسانو چې کافر شوي دا نه دي ليدلي چې آسمانونه او ځمکه سره نښتي وو بيا موږ سره بېل کړل، او له اوبو نه مو هر ژوندی شى پيدا کړ، نو آيا دوى ايمان نه راوړي؟

يوازې وروسته له دې چې ساينس کې پرمختګونه وشول، آيا موږ اوس پوهيږو چې د حجرو هغه بنسټيزه ماده چې سايتوپلازم نومېږي ۸۰ فيصده له اوبو څخه جوړه شوې ده؟ عصري څيړنو هم دا څرګنده کړې چې ډيرى ژوندی موجودات له ۵۰ څخه تر ۹۰ فيصده پورې اوبه لري او هر ژوندی موجود د خپل شتون لپاره اوبو ته اړتيا لري. آيا ۱۴ پيړۍ له مخه د کوم انسان لپاره دا ممکنه وه چې دا اټکل وکړي چې هر ژوندی

موجود له اوبو څخه جوړ شوی؟ سربېره پر دې، آیا داسې یو اټکل به د یو انسان لپاره د عربستان په دښتو کې چې تل د اوبو له کمښت سره مخ وي، د تصور وړ وي؟ لاندې آیت له اوبو څخه د حیواناتو پیدا کولو ته اشاره کوي:

وَاللّٰهُ خَلَقَ كُلَّ دَابَّةٍ مِّن مَّاءٍ ؕ (النور: ۴۵)

ژباړه: او الله هر ساکنس له اوبو پیدا کړ.

په لاندې آیت کې له اوبو څخه د انسانانو د پیدایښت په اړه ویل شوي دي:

وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا ؕ وَكَانَ رَبُّكَ قَدِيرًا (الفرقان: ۵۴)

ژباړه: او هماغه ذات دی چې انسان یې له اوبو پیدا کړ بیا یې د نسب او خسرګۍ خاوند وګرځولو او ستا رب ښه قادر دی.

(۷)

بوتاني

نباتات د جوړو په بڼه (نر او ښځه) پیدا شوي

انسانان پخوا په دې نه پوهیدل چې نباتات هم د نارینه او ښځینه جنسیت توپیر لري. نباتپوهنه وايي چې هر نبات یو نارینه او ښځینه جنس لري. حتی هغه نباتات چې یو جنسه دي هم د نارینه او ښځینه دواړو جلا عناصر لري.

الَّذِي جَعَلَ لَكُمُ الْأَرْضَ مَهْدًا وَسَلَّكَ لَكُمُ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ أَزْوَاجًا مِّن نَّبَاتٍ شَتَّىٰ (طه: ۵۳)

ژباړه: هغه چې تاسو ته یې ځمکه فرش ګرځولې، په هغې کې یې لارې درته غځولې او له آسمانه یې اوبه درته راټویي کړې دي. بیا په دې سره موږ هر ډول شنیلۍ راباسو، رنگ په رنگ.

مېوې د جوړو په بڼه (نر او ښځه) پیدا شوي دي

په قرآن کریم کې راغلي؛

وَمِن كُلِّ الثَّمَرَاتِ جَعَلَ فِيهَا رَوْحَيْنِ أُتْنَيْنِ ؕ (الرعد: ۳)

ژباړه: او د هر ډول مېوو جوړي یې پکې پیدا کړې.

میوه د غوره نباتاتو د تکثیر وروستی محصول دی له میوو څخه مخکینی مرحله د گل مرحله ده چې نارینه او ښځینه ارګانونه (stamens) او (ovules) لري. کله چې ګرده گل ته لېږدول کیږي، هغه میوه نیسي، چې په پایله کې دغه مېوه پخیري او خپل تخم آزادوي. له همدې امله ټولې میوې د نارینه او ښځینه غړو شتون په ګوته کوي. هغه حقیقت چې په قرآن کریم کې هم ذکر شوی دی.

په ځينو ډولونو کې، ميوه کولی شي د غير القاح شوي گلونو (پارټينوکارپيک ميوه) څخه منځ ته راشي. لکه؛ کبله، د اناناس ځينې ډولونه، انځر، نارنج، تاک او داسې نور. دوی هم ځانگړي جنسي ځانگړتياوې لري.

هر شی د جوړې په بڼه پيدا شوي

وَمِنْ كُلِّ شَيْءٍ خَلَقْنَا زَوْجَيْنِ (الذاريات: ۴۹)

ژباړه: او د هر شي مو جوړې پيدا کړې دي.

دغه آيت د انسانانو، حيواناتو، نباتاتو او ميوو پرته نورو شيانو ته اشاره کوي. دا هم کيدای شي د برېښنا په څېر يوې پديدې ته چيرې چې اتومونه په منفي - او مثبت ډول - چارج شوي الکترونونه او پروتونونه لري اشاره وکړي.

سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ (يس: ۳۶)

ژباړه: هغه ذات لره پاکي ده چې دا ټولې جوړې يې پيدا کړې دي، له هغو نه چې ځمکه يې را زرغونوي، خپله دهغوۍ له ځانو (اولادونو) او (يا) له هغو شيانو چې دوی يې لا پېژني هم نه.

دلته قرآن وايي چې هر څه جوړه جوړه پيدا شوي دي، په شمول د هغه شيانو چې انسان يې اوس په اړه نه پوهېږي او ممکن وروسته يې ومومي.

(۸)

حيوان پېژندنه

حيوانات او مرغان په ټولنو کې ژوند کوي

وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ (الانعام: ۳۸)

ژباړه: او په ځمکه کې هر خوځېدونکی او هر هغه الوتونکی چې په خپلو دواړو وزرو الوزي، بل څه نه ستاسو په شان مخلوقات دي.

څېړنو ښودلې ده چې حيوانات او مرغان د انسانانو په څېر په ټولنو کې ژوند کوي، مثلاً دوی يو ځای ژوند کوي، يو ځای کار کوي او هر څه يو ځای تنظيموي.

د مرغانو الوتل

د مرغانو د الوتلو په اړه قرآن وايي؛

أَلَمْ يَرَوْا إِلَى الطَّيْرِ مُسَخَّرَاتٍ فِي جَوْ السَّمَاءِ مَا يُفْسِكُهُنَّ إِلَّا اللَّهُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ (النحل: ۷۹)

ژباړه: آيا دوى الوتونكو ته نه دي كتلي چې څنگه د آسمان په هوا كې مسخر شوي دي؟
الله نه پرته يې بل هيڅوك نه ساتي. يقيناً په دې كې ايمان راوړونكو ته ډېرې نښانې دي.

دغه شان پيغام په قرآن كريم كې په دې آيت كې تکرار شوی دی؛

أَوَلَمْ يَرَوْا إِلَى الطَّيْرِ فَوْقَهُمْ صَفَتْ وَيَقْبِضْنَ ۚ مَا يُمْسِكُهُنَّ إِلَّا الرَّحْمَنُ ۚ إِنَّهُ بِكُلِّ شَيْءٍ
بَصِيرٌ (الملك: ۱۹)

ژباړه: آيا دوى خپل دپاسه مرغان وزرونه غوړوونكي او راټولوونكي نه دي كتلي؟ له
رحمانه پرته يې بل څوك (په هوا كې) نه نيسي، بې شكه هماغه په هر شي بڼه ليدونكى
دى.

د 'امسكه' عربي كلمې لفظي معنى د يو چا لاس نيول، رانيول، تړل او يا يو څوك له
شا څخه نيول دي چې دلته دا نظريه په ډاگه كوي چې الله (جله جلاله) مرغى په خپل
قدرت كې لري. دغه آياتونه په الهي حكم باندې د مرغانو د چلند خورا نږدې تعلق باندې
ټينگار كوي. د عصري ساينس معلوماتو د مرغانو د مشخصو نوعو په واسطه د دوى
دحرکت د پلانونو په اړه د دقت درجه بنودلې ده. دا يوازې د مرغانو په جينيتيک كود
كې د كډوالۍ برنامې شتون دى چې كولى شي اوږد او پېچلى مزل تشرېح كړي، كوم
چې هر ځوان مرغى يې له مخكېنۍ تجربې او لارښود پرته د ترسره كولو توان لري.
دوى همدارنگه كولای شي په يو معين وخت كې د خپل الوت ځاى ته بېرته ستانه شي.
پروفيسور هيمبرگر په خپل كتاب 'طاقت او لطافت' كې د متون مرغى مثال وركوي چې
د ۱۵۰۰۰ ميله سفر سره په پاسفيك كې ژوند كوي. دغه مرغى ياد سفر د ۶ مياشتو په
موده كې ترسره كوي او له يوې هفتې اعظمې ځنډ وروسته بېرته د خپل الوت ځاى ته
راستنيزي. د داسې يو سفر لپاره بايد د مرغى په عصبي حجرو كې خورا پېچلې
لارښوونې شتون ولري. دوى په يقين سره پروگرام شوي دي. نو آيا موږ د دې پروگرام
كودونكي هويت رابرسېره نه كړو؟

د شاتو مچى

وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ﴿٦٨﴾ ثُمَّ
كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا ۚ يَخْرُجُ مِنْ بُطُونِهَا شَرَابٌ مُّخْتَلِفٌ أَلْوَنُهُ فِيهِ
شِفَاءٌ لِلنَّاسِ ۚ إِنَّ فِي ذَٰلِكَ لَآيَةً لِّقَوْمٍ يَتَفَكَّرُونَ (النحل: ۶۸-۶۹)

ژباړه: او ستا رب د شاتو مچۍ ته په زړه كې ورواچوله چې په غرونو، ونو او هغو
څپرو كې چې خلك يې لوړې جوړوي، كورونه جوړ كړه. بيا د هر ډول مېوې نه خوراك
كوه او د خپل رب په هوارو كړيو لارو روانه اوسه د دوى له گېډو د بېلا بېلو رنگونو
يو شربت راوځي چې په هغه كې خلكو لپاره شفا ده، يقيناً په دې كې هغو خلكو ته (لويه)
نښانه ده چې فكر كوي.

ون فريش په ۱۹۷۳ كال كې په هغې څېړنې سره چې د مچيو د چلند او ارتباطاتو په اړه
يې ترسره كړي وه د نوبل جايزه ترلاسه كړه. د شاتو مچۍ، د هر نوي باغ يا گل له
موندلو وروسته، بيرته خپل ځاى ته ځي او خپلو ملگرو ته د ياد ځاى د رسېدو دقيقه لار

او نقشه بښي، چې د 'مچۍ نخا' بلل کيږي. د دغه حشراتو د دې حرکتونو معنی چې موخه یې د کارگر و مچيو ترمنځ د معلوماتو لیردول دي په ساینسي توګه د عکاسۍ او نورو میتودونو په کارولو سره کشف شوي ده. قرآن په پورتنۍ آیت کې یادونه کوي چې څنګه د شاتو مچۍ په یوه خاص مهارت سره د خپل رب پراخي لاري لټوي.

کارگره مچۍ یا سرتېره مچۍ یوه ښځینه مچۍ ده. د قرآن کریم په شپاړلسمه سپاره د النحل سورت په ۶۸ او ۶۹ آیتونو کې د مچۍ لپاره کارول شوی جنسیت د ښځینه جنسیت (فأسلکی او کلی) دا په ګوته کوي چې هغه مچۍ چې د خورو د راټولولو لپاره له خپل کور بهر وځي ښځینه مچۍ ده.

په بل عبارت، سرتیري یا کارگر مچۍ یوه ښځینه مچۍ ده. په حقیقت کې، د شکسپیر په "هینري څلورم" ډرامه کې ځینې کرکټرونه د مچيو په اړه خبرې کوي او دا یادونه کوي چې مچۍ سرتیري دي او دوی یو پاچا لري. او دا هغه څه دي چې د شکسپیر په وخت کې یې خلکو فکر کاوه. دوی فکر کاوه چې کارگر مچۍ نارینه مچۍ دي او له بهر څخه د راستنېدو وروسته کور ته ځي او خپل پاچا مچۍ ته ځواب ورکونکي دي. مګر دا رښتیا نه ده، کارگر مچۍ ښځینه دي او دوی پاچا مچۍ ته نه بلکه ملګري مچۍ ته راپور ورکوي. مګر دغه عصري څېړنو تقریباً ۳۰۰ کلونه وخت ونيو ترڅو یاده موضوع کشف شي.

د غني (عنکبوت) جال/ کور نازک او ماتېدوونکی دی

قرآن کریم په عنکبوت سورت کې فرمايي:

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ اتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ (العنکبوت: ۴۱)

ژباړه: د هغو خلکو مثال چې الله نه پرته یې نور دوستان نیولي، داسې دی لکه غني چې ځان ته یو کور نیولی او تر ټولو زیات کمزوری کور د غني کور دی، کاشکې دوی پوهېدلی.

د غني د جال د فزیکي توضیحاتو د ورکولو تر څنګ چې ډیر نازک او ضعیف دی، قرآن کریم د غني په کور کې د اړیکو په کمزورتیا هم ټینګار کوي، چیرې چې ښځینه غني ډیری وخت خپل نر ملګری وژني.

د مېړیانو د ژوند ډول او ارتباطات

لاندې قرآني آیت ته پام وکړئ:

وَحُشِرَ لِسُلَيْمَانَ جُنُودُهُ مِنَ الْجِنِّ وَالْإِنسِ وَالطَّيْرِ فَهُمْ يُوزَعُونَ (۱۷) حَتَّى إِذَا أَتَوْا عَلَى وَادٍ النَّمْلِ قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكِنَكُمْ لَا يَحْطِمَنَّكُمْ سُلَيْمَانُ وَجُنُودُهُ وَهُمْ لَا يَشْعُرُونَ (النمل: ۱۷-۱۸)

ژباړه: او سلیمان ته د هغه د پېریانو، انسانانو او مرغانو لښکري راغونډې کړې شوې وې او هغوی به په کتارو کې یو بل ته را ایسارېدل. (یو ځل چېرته روان و) تر څو چې

د مېرپانو ناو ته ورسېدل، یو مېرې وویل: اې مېرپانو خپلو غارونو ته ننوځئ، هسې نه چې سلیمان او د هغه لښکرې مو چټ کړي او دوی به خبر هم نه وي.

په تیرو وختونو کې به شاید ځینو خلکو په قرآن ملنډې وهلې او دا به یې د افسانو د کیسو یو کتاب بللو چې میریان له یو بل سره خبرې کوي او په زړه پورې پیغامونه رسوي. په دې وروستیو وختونو کې، څیړنو موږ ته د میرپانو د ژوندانه د طرز په اړه یو شمېر داسې حقایق ښودلي چې مخکې انسانانو نه پېژندل. څیړنو ښودلې چې هغه حیوانات یا حشرات چې د ژوند طرز یې د انسانانو د ژوند له طرز سره نږدې ورته والی لري میریان دي. دا د میرپانو په اړه له لاندې موندنو څخه لیدل کېدی شي:

- (الف) میریان خپل مري د انسانانو په شان ښخوي.
- (ب) دوی د کار د وېش یو پرمختللی سیستم لري، چېرته چې دوی مدیران، څارونکي، سرکاریگران، کارگران او نور لري.
- (ج) وخت نا وخت له یو بل سره ملاقات کوي او یو له بل سره خبرې کوي.
- (د) دوی په خپل منځ کې د اړیکو یو پرمختللی میتود لري.
- (ه) دوی منظم بازارونه لري چېرې چې دوی توکي تبادله کوي.
- (و) دوی په ژمي کې د اوږدې مودې لپاره حېوانات ذخیره کوي او که چېرې داني په شنه کېدلو پیل وکړي نو دوی یې ریښې پرې کوي، لکه دوی چې پوهیږي که چېرې دوی یې ودې ته پرېږدي نو داني به خرابې شي. او که چېرې دوی له خوا ذخیره شوي غلي داني د باران له امله لنډې شي نو دوی یې د لمر وړانگو ته د وچولو په موخه بیرون ته راوړي او کله چې وچ شي نو بیرته یې د ننه کوي، لکه دوی چې پوهیږي چې رطوبت به د دانو د رېښو د سیسټمونو د پراختیا لامل شي او بیا به د ریښو د خرابیدو لامل شي.

(۹)

دارو (دوا)

شات درمانی خاصیت لري

د شاتو مچۍ د مختلفو گلونو او میوو د جوس په جذبولو سره په خپل بدن کې شات جوړوي، چې د موم په حجرو کې یې ذخیره کوي. یوازې څو پېړۍ مخکې انسان په دې پوه شو چې شات د مچۍ له گېډو څخه لاس ته راځي. دا حقیقت ۱۴۰۰ کاله د مخه په قرآن کریم کې په لاندې آیت کې ذکر شوی:

يَخْرُجُ مِنْ بُطُونِهَا شَرَابٌ مُخْتَلِفٌ أَلْوَنُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ
(النحل: ۶۹)

ژباړه: د دوی له گېډو د بېلا بېلو رنګونو یو شربت راوځي چې په هغه کې خلکو لپاره شفا ده.

مور اوس پوهېرو چې شات يو نرم انتي سپيټيک او درماني خاصيت لري. روسانو په دوهمه نړيواله جگړه کې د خپلو زخمونو د پټۍ کولو لپاره شات کارول. ځکه زخم په دې سره رطوبت ساتي او ډير لږ داغ له ځانه پرېږدي. د شاتو د کثافت له امله، په زخم کې هيڅ فنگس يا باکتریا وده نه کوي. هغه څوک چې د يو ځانگړي نبات په الرژۍ (حساسيت) اخته وي له هغه نبات څخه دې شات ورکړل شي ترڅو هغه کس د الرژۍ په وړاندې مقاومت پيدا کړي. شات د فرکټوز او ويټامين K يوه بډايه منبع ده. په دې توگه په قرآن کریم کې د شاتو، د هغې د اصليت او ځانگړنو په اړه معلومات د نازلېدو له وخته ډېر مخکې وو.

(۱۰) فيزيولوژي

د ويني دوران (گردش) او د شيدو توليد

قرآن کریم ۶۰۰ کاله مخکې له دې چې مسلمان ساينسپوه ابن نفيس د ويني دوران تشرېح کړي او ۱۰۰۰ کاله مخکې له دې چې ويليم هاروي دغه پوهه غربي نړۍ ته راوړي، نازل شوی دی. څه د پاسه ديارلس پيړۍ مخکې دا معلومه شوه چې په کولمو کې څه پېښېږي ترڅو ډاډ ترلاسه شي چې د بدن غړي د هاضمې د جذب په پروسه کې تغذيه کيږي، په قرآن کریم کې يو آيت د شيدو د اجزاو سرچينه له دې مفکورو سره په مطابقت کې بيان کړې ده.

ددې لپاره چې د پورتنیو مفاهيمو په اړه په قرآني آيت پوی شوو، دا اړينه ده تر څو معلوم کړو چې په کولمو کې کيمياوي تعاملات ترسره کيږي او له هغه ځايه له خوړو څخه استخراج شوي مواد د پيچلي سيستم له لارې د ويني جريان ته ځي؛ ځينې وختونه نظر د دوی کيمياوي طبيعت دا پروسه د ځيگر له لارې ترسره کيږي. دغه مواد چې په منځ کې يې د شيدو توليدونکي تي لرونکي غډې دي بيا د ويني په مرسته د بدن ټولو ارگانونو ته ليردول کيږي.

په ساده اصطلاحاتو کې، د کولمو له محتوياتو څخه ځينې مادې په خپله د کولمو د ديوالونو رگونو ته ننوځي، او دا مواد د ويني جريان په واسطه مختلفو غړو ته ليردول کيږي. که موږ غواړو د قرآن په لاندې آيت پوی شو نو دا مفکوره بايد په بشپړه توگه ومنل شي:

وَإِنَّ لَكُمْ فِي الْأَنْعَامِ لَعِبْرَةً ۚ تُسْقِيكُمْ مِمَّا فِي بُطُونِهِ ۚ مِنْ بَيْنِ فَرْثٍ وَدِمٍ لَبَأٌ خَالِصًا سَائِغًا
لِّلشَّرِبِ ۚ (النحل: ۶۶)

ژباړه: او په دې څارويو کې هم ستاسو لپاره خامخاو درس شته، د هغو په گېډو کې له څه شيانو (د کلمو او ويني د محتوياتو له منځه) تاسو ته سوچه پي درځينو چې د څښونکو لپاره آسانه په خوند تېرېدونکي دي.

وَإِنَّ لَكُمْ فِي الْأَنْعَامِ لَعِبْرَةً ۖ نُسْقِيكُمْ مِمَّا فِي بُطُونِهَا وَلَكُمْ فِيهَا مَنَفْعٌ كَثِيرٌ ۖ وَمِنْهَا تَأْكُلُونَ
(المؤمنون: ٢١)

ژباړه: او رښتیا چې ستاسې لپاره په څارویو کې هم یو درس شته، چې د هغو په گېډو کې څه دي، له هغو نه موږ تاسې ته یو (پاک) شی (شېږې) درځېنو او تاسو ته په هغو کې ډېرې گټې دي او خوراک (غوښې) هم ترې کوئ.

په غواگانو کې د شیدو تولید په اړه قرآني توضیحات خورا په زړه پورې دي او هغه څه ته ورته دي چې عصري فزیولوژي کشف کړي دي.

(۱۱) جنین پېژندنه

انسان له علق (پړند شوي وينې) څخه پيدا شوی

څو کاله وړاندې، د عربو یوې ډلې له قرآن کریم څخه د جنین په اړه ټول معلومات راټول کړل او د قرآن کریم دا لارښوونه یې تعقیب کړه:

فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (الانبیاء: ٧)

ژباړه: که تاسو نه پوهیږئ نو له هغه چا څخه پوښتنه وکړئ چې پرې پوهیږي.

له قرانکریم څخه ټول معلومات چې تر دې وخته راټول شوي وو په انګلیسي ژبه وژباړل شول او پروفیسور (ډاکټر) کیت مور ته چې د کاناډا د تورنټو پوهنتون د جنین ډیپارټمنټ رئیس او د اناتومي څانګې پروفیسور و وړاندې شول. دا مهال هغه د جنین پېژندنې په برخه کې یو له برلاسو کسانو څخه دی. له هغه څخه وغوښتل شول چې د جنین د برخې په اړه په قرآن کریم کې د موجودو معلوماتو په اړه خپل نظر ورکړي. ډاکټر مور د قرانکریم د آیاتونو د ترجمې په دقیقه توګه له څېړلو وروسته وویل چې په قرآن کریم کې د جنین پېژندنې په اړه ډیرې معلومات د جنینولوژي په برخه کې د عصري کشفونو سره په بشپړ ډول مطابقت لري او له دوی سره په هېڅ ډول په ټکر کې نه دي. هغه زیاته کړه چې، مګر بیا هم، یو څو داسې آیتونه شتون لري چې د ساینسي دقت په اړه یې دی نظر نه شي ورکولای. هغه نه شي ویلای چې دا څرګندونې سمې دي که ناسمې، ځکه چې هغه په خپله له هغو معلوماتو څخه چې په دې آیاتونو کې دي خبر نه و. د جنین پېژندنې په عصري لیکنو او مطالعاتو کې هم د دې معلوماتو یادونه نه ده شوې. یو داسې آیت دا دی:

أَفَرَأَى بِاسْمِ رَبِّكَ الَّذِي خَلَقَ (۱) خَلَقَ الْإِنْسَانَ مِنْ عَلَقٍ (العلق: ۱-۲)

ژباړه: ولوله! د خپل هغه رب په نامه چې پیدا یې کړ، د وینې له ټوټې یې انسان پیدا کړ.

د 'علق' کلمه سربیره پردې چې د وینې د جمع شوي ټوټې معنی لري د خټو په څیر ماده او د هغه څه معنی هم لري چې سربشپړي. ډاکټر کیت مور نه پوهیده چې آیا په

لومړيو مرحلو کې جنين د وينې د پرند شوې ټوټې په څير بنسټ کې د دې د کتلو لپاره هغه په خپل لابراتوار کې د خورا قوي مايکروسکوپ لاندې د جنين لومړنۍ مرحله مطالعه کړه او هغه څه يې پرتله کړل چې هغه يې د زالو (وينه څښونکي) له ډياگرام سره پرتله کړل او هغه د دواړو ترمينځ د پام وړ ورته والي ته حيران شو!

په همدې ډول، هغه د جنينولوژي په اړه له قرآن کریم څخه نور داسې معلومات هم ترلاسه کړل چې تر اوسه ورته معلوم نه وو. ډاکټر کيټ مور شاوخوا اتيا هغه پوښتنو ته ځوابونه وويل چې د جنينولوژيکي معلوماتو په اړه په قرآن او حديث کې ذکر شوي دي. پروفیسور مور دې ته په اشارې سره چې په قرآن او حديث کې موجود معلومات د جنينولوژي په برخه کې له وروستيو کشفونو سره په بشپړ ډول موافق دي، وويل: «که له ما څخه دېرش کاله مخکې دا پوښتنې مطرح شوې وای، زه به په دې نه وای توانېدلی چې حتی نيمایي يې د ساينسي معلوماتو د نشتوالي له امله ځواب کړم».

ډاکټر کيټ مور له دې مخکې د "پرمختللي انسان" کتاب ليکلې و. له قرآن کریم څخه د نويو علمي حقايقو له ترلاسه کولو وروسته يې په ۱۹۸۲ کال کې د همدې کتاب دريمه گڼه "د پرمختللي انسان" په نوم وليکه. نوموړی کتاب د يو واحد ليکوال له خوا د ليکل شوي غوره طبي کتاب جايزه وگټله. دا کتاب د نړۍ څو لويو ژبو ته ژباړل شوی او د طبي مطالعاتو په لومړي کال کې د جنينولوژي درسي کتاب په توگه کارول کېږي.

په ۱۹۸۱ کال کې، د سعودي عربستان په دمام ښار کې د اووم طبي کنفرانس په ترڅ کې ډاکټر مور وويل: «دا زما لپاره ډېره د خوښۍ خبره ده چې د انسان د پرمختگ په اړه په قرآن کریم کې د بياناتو په روښانه کولو کې مرسته کوم. دا ما ته څرگنده ده چې دا خبرې به د خدای يا الله له لوري محمد (صلی الله عليه وسلم) ته راغلي وي، ځکه دا ټول علم تر څو پېړيو وروسته نه و کشف شوی. او دا ما ته ثابتوي چې محمد به د خدای يا الله رسول وي».

ډاکټر جولي سمپسن، د امريکا د هيوستن د بايلر د طبي علومو کالج کې د زيږون او نسايي علومو د څانگې رئيس، داسې بيانوي: "... دا حديثونه، د محمد (صلی الله عليه وسلم) ويناوې نه شي کېدلای د هغه علمي پوهې پر بنسټ چې د ليکوال په وخت (۷ پېړۍ) کې يې شتون درلود ترلاسه شي. دا په دې مانا ده چې نه يوازې دا چې د جنيتيک او مذهب (اسلام) ترمينځ هيڅ تکرار شتون نه لري بلکه په حقيقت کې دين (اسلام) کولی شي په ځينو دوديزو ساينسي طريقو کې د وحې په اضافه کولو سره ساينس ته لارښوونه وکړي... په قرآن کریم کې داسې وضاحتونه شتون لري چې پېړۍ وروسته هم د اعتبار وړ دي او د هغه علم ملاتړ کوي چې له خدای څخه اخيستل شوی وي».

انسان له یو ځاڅکي څخه پیدا شوی چې د ملا تیر او پښتۍ له منځه راوځي

فَلْيَنْظُرِ الْإِنْسَانُ مِمَّ خُلِقَ ﴿٥﴾ خُلِقَ مِنْ مَّاءٍ دَافِقٍ ﴿٦﴾ يَخْرُجُ مِنْ بَيْنِ الصُّلْبِ وَالتَّرَائِبِ (الطارق: ۵-۷)

ژباړه: نو انسان دې وگوري چې له څه پیدا شوی؟ له توپ و هونکو اوبو پیدا دی چې د شا او سینې (پښتۍ) د هډوکو له منځه راوځي.

په جنیني پړاوونو کې، د نارینه او ښځینه تناسلي ارګانونه (خصیان او تخمدان)، له پښتورگو سره نږدې د نخاعي ستون او یوولسمو او دولسمو پوښتیو ترمنځ خپله پراختیا پیلوي. وروسته دوی ښکته کیږي؛ د ښځینه جنسي غده (تخمدان) په لګن کې ودریږي په داسې حال کې چې د نارینه جنسي غدې (خصیان) د زیږون دمخه خپل نزول ته دوام ورکوي ترڅو د انګیونال کانال له لارې سکروتم (د خصیې کیسې) ته ورسېږي. حتی په لویانو کې د تناسلي غړي له نزول وروسته، دا اعضاء خپل عصبي عرضه او د وینې رسول د خپټې له شیریان څخه چې د ملا د هډوکي (د نخاعي ستون) او پښتیو ترمنځ ساحه کې ده تر لاسه کوي. حتی لمفاوي تخلیه او وړیدي بېرته راستنیدنه هم همدې ساحې ته ځي.

انسانان له نطفې څخه پیدا شوی دي (د مایع دقیق مقدار)

قرآن کریم لږ تر لږه یوولس ځله دا یادونه کړې چې انسان له نطفې څخه پیدا شوی دی، یعنې د مایع یوه دقیقه اندازه یا د مایع یو داسې ځاڅکی ده چې د پېالي له خالي کولو وروسته پاتې کیږي. دا د سورت الحج په ۵م اوسورت المؤمنون ۱۳م آیاتونو په شمول د قرآن کریم په بېلابېلو آیتونو کې ذکر شوي دي.^{۱۰} ساینس په دې وروستیو وختونو کې دا ثابته کړې چې د تخمې د القاح لپاره په اوسط ډول له دریو ملیونو سپرمونو څخه یوازې یوه ته اړتیا ده. دا په دې مانا ده چې د یوې تخمې د القاح لپاره د خارج شویو سپرمونو یوازې ۱/۳ ملیون برخه یا ۰،۰۰۰۰۳ فیصده مقدار اړین دی.

انسانان له سلاله څخه پیدا شوي دي (د مایع جوهر یا سوچه برخه)

ثُمَّ جَعَلَ نَسْلَهُ مِنْ سُلَالَةٍ مِنْ مَّاءٍ مَهِينٍ (السجده: ۸)
ژباړه: بیا یې دهغه څوځات د بې کاره اوبو له نچور څخه راچلولی دی.

^{۱۰} ورته بیان په قران کریم کې په لاندې ځایونو کې راغلی؛ سورت النحل-آیت ۵، الکهف-آیت ۳۷، فاطر-آیت ۱۱، یس-آیت ۷۷، غافر-آیت ۶۷، النجم-آیت ۴۶، القیامه-آیت ۳۷، النسان-آیت ۲ او عبس-آیت ۱۹

د عربي کلمه 'سلاله' د جوهر يا د ټولو غوره برخې په معنی ده. مور اوس پوهېږو چې د انسان له خوا توليد شويو څو مليونو سپرمونو څخه يوازې يو واحد سپرم چې تخمدان ته ننوځي د القاح لپاره اړين دی. له څو مليونونو څخه يوه نطفه، په قرآن کریم کې د 'سلاله' په نوم ياده شوی ده. سلاله هم له مايع څخه د يو نرم او ملايم استخراج معنی لري. دغه مايع دواړه نارينه او ښځينه جنيني (نطفه ای) مايعاتو ته اشاره کوي چې بالغ جنسي سلولونه (گامېټونه) لري. تخمه او سپرم دواړه په نرمۍ سره د القاح په پروسه کې د دوی له چاپېريالونو څخه ايستل کيږي.

انسان له "نطفه امشاج" څخه جوړ شوی (گډ شوي مايعات)

لاندې قرآني آيت ته پام وکړئ:
إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا (الانسان: ۲)
 ژباړه: انسان خو يقيناً موږ له يوگډ شوي ځاڅکي پيدا کړ چې هغه وازمايو نو اورېدونکی مو وگرځولو.

د "نطفه امشاج" عربي کلمه د گډو شويو مايعاتو معنی لري. د قرآن کریم د ځينو مفسرينو په وينا، گډ شوي مايعات د نارينه يا ښځينه عواملو يا مايعاتو ته اشاره کوي. د نارينه او ښځينه گامېټ (جنسي سلولونو) له گډولو وروسته، زايگوت لا هم نطفه پاتې کيږي. گډ شوي مايع کولی شي سپرماتيک (سپرمي) مايع ته هم اشاره وکړي چې له مختلفو غدواتو څخه رامېنځته کيږي. له همدې امله "نطفه امشاج"، د نارينه او ښځينه گامېټونو (نطفه اي مايعاتو يا حجرو) او د شاوخوا برخې د يو دقيق مقدار گډې شوي مايع ته اشاره کوي.

د جنسيت ټاکل

د جنين جنسيت د تخمي له مخې نه بلکې د سپرم د طبيعت له مخې ټاکل کيږي. د ماشوم جنسيت، چې ښځينه دی يا نارينه، په دې پورې اړه لري چې آیا د کروموزوم درويشتمه (۲۳) جوړه په ترتيب سره XX يا XY ده. په ابتدايي توگه د جنسيت تعيين د القاح په وخت کې واقع کيږي او په سپرم کې د جنسي کروموزوم په هغه ډول پورې اړه لري چې يوه تخمه القاح کوي. که چېرې هغه سپرم چې تخمه القاح کوي د "X" کروموزوم لرونکی وي، جنين يوه ښځينه ده او که دا د "Y" کروموزوم لرونکی سپرم وي نو جنين نارينه دی.

وَأَنَّهُ خَلَقَ الذَّرَّاجِينَ الذَّكَرَ وَالْأُنثَى (۴۵) مِنْ نُطْفَةٍ إِذَا تُمْنَى (النجم: ۴۵-۴۶)
 ژباړه: او هماغه دوه جوړې پيدا کړې دي نارينه او ښځينه، له يو ځاڅکي (مني) چې وځځول شي.

'نطفه' عربي کلمه ده چې د مابعتو د يو دقيق مقدار معنی لري او 'ثمنی' معنی انزال يا کښت شوی. له همدې امله، نطفه په ځانگړې توگه سپرم ته اشاره کوي ځکه چې دا انزال کيږي او قرآن په دې اړه داسې فرمايي:

أَلَمْ يَكُنْ نُطْفَةً مِّن مَّنِيِّ يُمْنِي (٣٧) ثُمَّ كَانَ عَلَقَةً فَخَلَقَ فَسَوَّى (٣٨) فَجَعَلَ مِنْهُ الزَّوْجَيْنِ الذَّكَرَ وَالْأُنثَى (القيامة: ٣٧-٣٩)

ژباړه: آیا هغه د مني يو څاڅکی نه دی چې څڅول کيږي، بيا د وينو يوه توتې شو نو الله جوړ او سم برابر کړ، بيايي له هغه نه جوړه پيدا کړه، نارينه او ښځينه.

دلته يو ځل بيا يادونه وشوه چې د سپرم يو کوچنی مقدار (څاڅکی) چې د "نطفه" مَنِيِّ يُمْنِي په کلمه ښودل کيږي او له سري څخه راځي د جنين د جنس مسؤل دی. د هند په نيمه وچه کې خواښي گاني په لويه کچه د نارينه لمسيانو درلودل غوره گڼي او که ماشوم يې د خوښې وړ جنس نه وي نو ډېری وخت خپلې انگوراني ملامتوي. کاش دوی په دې پوهېدلای چې د جنسيت ټاکونکی عامل (فکتور) د نارينه سپرم دی نه د ښځينه تخمه! که دوی بل څوک ملامتوي، دوی بايد خپل زامن ملامت کړي، نه خپلې انگوراني، ځکه چې قرآن او ساينس دواړه دا مني چې د نارينه مابيع د ماشوم د جنسيت د ټاکلو مسؤليت لري!

جنين د دريو تيارو پردو په واسطه ساتل کيږي

يَخْلُقُكُمْ فِي بُطُونِ أُمَّهَاتِكُمْ خَلْقًا مِّن بَعْدِ خَلْقٍ فِي ظُلُمَاتٍ ثَلَاثٍ (الزمر: ٦٠)

ژباړه: هغه تاسې د خپلو ميندو په گېډو کې له يو پيدايښت نه وروسته بل پيدايښت سره په دريو تيارو کې پيدا کوي.

د پروفيسور کيت مور په وينا، په قرآن کریم کې د تيارو دا درې پردې لاندې ټکو ته اشاره کوي:

(الف) د مور د معدې مخکنی ديوال

(ب) د رحم ديوال

(ج) امينيو کور يونيک غشا

جنيني مرحلي

وَلَقَدْ خَلَقْنَا الْإِنْسَانَ مِن سُلَالَةٍ مِّن طِينٍ (١٢) ثُمَّ جَعَلْنَاهُ نُطْفَةً فِي قَرَارٍ مَّكِينٍ (١٣) ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ثُمَّ أَنشَأْنَاهُ خَلْقًا آخَرَ ۚ فَتَبَارَكَ اللَّهُ أَحْسَنُ الْخَالِقِينَ (المؤمنون: ١٢-١٤)

ژباړه: او بې شکه موږ انسان د خټې له جوهر (سوچه برخې) نه پيدا کړ. بيا مو هغه د يو څاڅکي په بڼه محکم خوندي ځای کې کېښود. بيا مو هغه څاڅکی د وينې يوه توتې وگرځوله، بيا مو هغه توتې د غوښې يوه بوتې وگرځوله، چې له بوتې مو هډوکي پيدا

کره نو هډوکو ته مو غوښه ور واغوستله، بیا مو هغه یو بل مخلوق جوړ کړ نو الله ډېر برکتنګ دی، تر ټولو غوره پیدا کونکی!

په دې آیت کې الله تعالی فرمایي چې انسان د مایعاتو له یوې کوچنۍ ذرې څخه چې په ټینگه سره (په ښه توګه) په یو آرام ځای کې ځای پر ځای شوې ده پیدا شوی دی، او په قرآن کې ورته د عربي کلمه "قرار مَکین" کارول شوې ده. رحم د نخاعي ستون په واسطه چې د شا د عضلاتو له خوا په کلکه ملاتړ کیږي د پوستکي څخه ښه ساتل کیږي. جنین نور هم د امینوټیک کڅوړې لخوا چې د امینوټیک مایع لري خوندي کیږي. په دې توګه جنین د استوګنې یو ښه خوندي ځای لري. دا لږ مقدار مایع علقه (هغه څه چې چسپیري) جوړیږي. دا د زالو (وینه څښونکي)^{۱۱} ته ورته مادي معنی هم لري. دواړه توضیحات په ساینسي ډول د منلو وړ دي ځکه چې په لومړیو مرحلو کې جنین په دیوال پورې نښتي وي چې د وینې څښونکي (زالو) په ښه ښکاري. دا هم د زالو (د وینې څښونکي) په څېر چلن کوي چې د وینې رسول د پلاستیا له لارې د مور څخه ترلاسه کوي.

د 'علقه' کلمې دریمه معنی د وینې ټوټه ده. د علقه په دې مرحله کې، چې د حمل په دریمه او څلورمه اوونۍ کې دوام کوي، وینه په تړل شویو رګونو کې راټولېږي. له همدې امله جنین د زالو (وینه څښونکي) د ظاهري بڼې ترلاسه کولو سربیره د وینې ټوټې بڼه هم ترلاسه کوي. په ۱۶۷۷ کې، هام او لیوین هویک لومړني ساینسپوهان وو چې د مایکروسکوپ په کارولو سره یې د انسان د سپرم حجرې (سپرماتوزوا) مشاهده کړې. دوی فکر کاوه چې د سپرم حجره کې یو کوچنی (مینیاتوری) انسان شتون لري چې په رحم کې وده کوي ترڅو نوی زیربډونکی تشکیل شي.

دا د پرفوریشن تیوري په نوم پیژندل کېده. کله چې ساینسپوهانو وموندله چې ټخمه د سپرم په پرتله لویه ده، او د ډي ګراف او نورو فکر دا و چې جنین په کوچني شکل په ټخمه کې شتون لري. وروسته، په ۱۸مه پېړۍ کې مایپرټیوس د دوه اړخیزه-ارثي تیوري وړاندې کړه. علقه په مُضَغَة «هغه څه چې ژوول کیږي» (د غاښونو نښې ولري) او همدارنګه هغه څه چې چسپناک او کوچني وي او د ژاولو په څېر په خوله کې اچول کېدای شي بدله شوې ده. دا دواړه توضیحات په ساینسي توګه سم دي.

پروفیسور کیت مور د مهرکولو پلستر یوه ټوټه راواخیسته او د جنین د لومړیو مرحلو په اندازه او شکل یې جوړه کړه او د غاښونو تر مینځ یې وژووله ترڅو دا په "مُضَغَة" بدل کړي. هغه دا د جنین د لومړي پړاو له عکسونو سره پرتله کړه. د غاښونو دا نښې له 'سومیت' سره چې د نخاعي کالم لومړنۍ جوړښت دی ورته دي.

دا مُضَغَة په هډوکو (عظام) بدلیږي. هډوکي په غوښې یا عضلاتو (لحم) سره پوښل شوي دي. بیا الله تعالی هغه بل مخلوق جوړوي. پروفیسور مارشال جانسن په متحده ایالاتو کې یو له مخکښو ساینسپوهانو څخه دی، هغه د متحده ایالاتو په فلاډلفیا کې د توماس جیفرسن پوهنتون کې د اناتومي څانګې مشر او د ډینیل انسټیټیوټ رییس دی. له هغه

^{۱۱} یو کوچنی پرازېټي حیوان دی چې په اوبو کې موندل کیږي او د انسان یا بل حیوان په بدن باندې ځان سربښوي او وینه ترې څښي.

څخه وغوښتل شول چې په قرآن کریم کې د جنینولوژي مربوط آیتونو په اړه تبصره وکړي. هغه وویل د قرآن کریم هغه آیتونه چې د جنین پراوونه بیانوي یو تصادف نه شي کېدای.

هغه وویل دا احتمال شته چې محمد (صل الله علیه وسلم) یو پیاوړی مایکروسکوپ درلود. کله چې هغه ته یاده شوه چې قرآن کریم ۱۴۰۰ کاله وړاندې نازل شوی او مایکروسکوپونه د پیغمبر اکرم (صل الله علیه وسلم) له زمانې څخه گڼې پېړۍ وروسته اختراع شوي دي، پروفیسور جانسن وخنډل او ویې منله چې لومړی اختراع شوی مایکروسکوپ له لس چنده زیات نه شي لویېدلی او نه شي کولی یو روښانه انځور ښکاره کړي.

د ډاکټر کیت مور په وینا، د جنین د پراختیا د پراوونو هغه عصري طبقه بندي چې په ټوله نړۍ کې منل شوې په آسانۍ سره د پوهېدو وړ نه ده، ځکه چې دا طبقه بندي د جنین د پراختیا پراوونه د شمیرې په اساس پېژني، د بیلگې په توګه اوله مرحله، دویمه مرحله، او داسې نور. په قرآن کې نازل شوي تقسیمات د ځانګړو او په آسانۍ سره د پېژندلو وړ شکلونو پر بنسټ چې جنین ترې تیريږي ولاړ دی. دا د زېږون د مخه د پراختیا د مختلفو مرحلو پراساس دي او په زړه پورې عملي او د پوهېدلو وړ ساینسي توضیحات چمتو کوي. د انسان ودې ته ورته د جنین مرحلې په لاندې آیتونو کې بیان شوي دي:

أَلَمْ يَكُنْ نُطْفَةً مِّنْ مَّنًى يُمْنَىٰ ﴿٣٧﴾ ثُمَّ كَانَ عَلَقَةً فَخَلَقَ فَسَوَّىٰ ﴿٣٨﴾ فَجَعَلَ مِنْهُ الْزُّوْجَيْنِ الْأُنْثَىٰ وَالْأُنثَىٰ (القيامة: ۳۷-۳۹)

ژباړه: آیا هغه د مني یو څاڅکی نه و چې څخول کيږي. بیا د وینو یوه ټوټه شو نو الله جوړ او سم برابر کړ. بیا یې له هغه نه جوړه پیدا کړه، نارینه او ښځینه.

الَّذِي خَلَقَكَ فَسَوَّاكَ فَعَدَلَكَ ﴿٧﴾ فِي أَيِّ صُورَةٍ مَّا شَاءَ رَكَّبَكَ (الانفطار: ۷-۸)

ژباړه: هغه چې ته یې پیدا کړې، بیا یې سم برابر کړې. په هر شکل یې چې غوښتل ته یې سره وښلولي.

جنین یو څه جوړ شوی او یو څه نه دی جوړ شوی

د مُضْغَة په مرحله کې که چېرې په جنین کې چاک (درز) جوړ شي او داخلي غړي جلا شي، نو لیدل کيږي چې ډېری یې جوړ شوی دي په داسې حال کې چې نور یې په بشپړه توګه نه دي جوړ شوي.

د پروفیسور جانسن په وینا، که موږ جنین د یو بشپړ تخلیق (جوړ شوي) په توګه تشریح کړو، نو موږ یوازې هغه برخه تشریح کوو چې مخکې جوړ شوی. که موږ دا د یو نامکمل تخلیق په توګه تشریح کړو، نو موږ یوازې هغه برخه بیانوو چې لا تراوسه نه ده جوړه شوې. نو آیا دا یو بشپړ تخلیق دی یا نیمګړی یو؟ د جنین د پیدایښت د دې مرحلې په اړه د قرآن کریم له تشریح څخه بل ښه وضاحت نه شته، چې "یو څه جوړ شوي (شکل لري) او یو څه نه دي جوړ شوي (بې شکل) دی"، لکه په لاندې آیت کې:

فَإِنَّا خَلَقْنَاهُ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ مِنْ مُضْغَةٍ مُخَلَّقَةٍ وَغَيْرِ مُخَلَّقَةٍ (الحج: ٥)
ژباړه: موږ تاسو له خاورې پيدا کړي ياست، بيا له نطفې، بيا د وينې له توتې، بيا د غوښې له بوتې نه چې پوره شکل لرونکې هم وي او نيمگړې شکل والا هم.

په ساينسي ډول موږ پوهېږو چې د پرمختگ په دې لومړيو مرحلو کې ځينې حجرې شتون لري چې بېلې شوې دي او ځينې حجرې شتون لري چې بېلې شوې نه دي - ځينې غړي جوړ شوي او ځينې نور يې لاتراوسه نه دي جوړ شوي.

د ليدلو او اورېدلو حس

د انسان په جنين کې د ودې لپاره لومړنی حس اورېدل دي. جنين کولی شي له څلورويشتمې اوونۍ وروسته غږونه واورې. وروسته له دې د ليد حس وده کوي او په تېرو شتمه اوونۍ کې د سترگې شبکې (ريټينا) له رڼا سره حساس کېږي. په جنين کې د حواسو د ودې په اړه لاندې قرآني آيتونو ته پام وکړئ:

وَجَعَلْ لَكُمُ السَّمْعَ وَالْأَبْصَرَ وَالْأَفْئِدَةَ قَلِيلًا مَّا تَشْكُرُونَ (السجده: ٩)
ژباړه: او تاسې ته يې د اورېدو، ليدو (قوتونه) او (فکر کولو) زړونه درکړل (خو) تاسو ډېر لږ شکر باسئ.

إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا (الانسان: ٢)
ژباړه: انسان خو يقيناً موږ له يوگډ شوي څاڅکي پيدا کړ چې هغه وازمايو نو اورېدونکی او ليدونکی مو وگرځولو.

وَهُوَ الَّذِي أَنْشَأَ لَكُمُ السَّمْعَ وَالْأَبْصَرَ وَالْأَفْئِدَةَ قَلِيلًا مَّا تَشْكُرُونَ (المؤمنون: ٧٨)
ژباړه: او دی هماغه ذات دی چې تاسو ته يې غوږونه، سترگې او زړونه پيدا کړي، خو تاسو ډېر لږ شکر وباسئ!

په دې ټولو آيتونو کې د اورېدلو حس د ليدلو له حس څخه مخکې ذکر شوی دی. په دې توگه، د قرآن کریم توضيحات د عصري جينولوجي له اختراعاتو سره سمون لري.

(۱۲)

عمومي ساينس

د گوتو نښې

أَيَحْسَبُ الْإِنْسَانُ أَنْ تَجْمَعَ عِظَامَهُ (۳) بَلَىٰ قَدَرِينَ عَلَىٰ أَنْ تُسَوَّىٰ بَنَانَهُ (القيامة: ۳-۴)
ژباړه: آیا انسان دا گومان کوي چې موږ به یې هډوکي راټول نه کړو؟ ولې نه، موږ خو
آن دهغه د بندونو (او گوتو سرونو) پر سم برابرولو قادر یو.

کافران په ځمکه کې د مړو د هډوکو له ټوټې کیدو وروسته د قیامت په اړه بحث کوي
او دا چې د قیامت په ورځ به هر کس څنګه پیژندل کیږي. الله سبحانه وتعالیٰ ځواب
ورکوي چې هغه نه یوازې زموږ هډوکي راټولولی شي بلکې کولی شي زموږ د گوتو
څوکي (د گوتو سرونه) په بشپړ ډول ورغوي.

ولي قرآن د فرد د هویت په ټاکلو کې په ځانګړې توګه د گوتو د سرونو په اړه خبرې
کوي؟ په ۱۸۸۰ کال کې، د ښاغلي فرانسیس ګولټ له خوا له څېړنې وروسته، د گوتو
نښان د پیژندنې ساينسي میتود شو. په نړۍ کې د هیڅ دوه کسانو د گوتو نښان یو شان
بڼه نه لري. همدا لامل دی چې په ټوله نړۍ کې پولیس د مجرم پیژندلو لپاره د گوتو
نښان کاروي. ۱۴۰۰ کاله وړاندې د هر انسان د گوتو د نښان ځانګړتیا چا پیژندلې وه؟
بېشکه دا به له خالق څخه پرته بل څوک نه وي.

درد حس کوونکي اخځي په پوستکي کې شتون لري

داسې فکر کېده چې د احساس، او درد حس یوازې په دماغ پورې اړه لري. وروستیو
موندنو ثابته کړې چې په پوستکي کې د درد داسې اخیستونکي (اخيځي) شته چې له دې
پرته انسان درد نه شي حس کولای. کله چې یو ډاکټر یو ناروغ چې د سوځیدنې له ټپونو
څخه رنځ وړي معاینه کوي، هغه د یوې ستني (پنېریک) په واسطه د سوځیدنې درجه
تاییدوي. که ناروغ د درد احساس وکړي، ډاکټر خوشحاله دی، ځکه دغه حالت دا په
ګوته کوي چې سوځیدنه سطحې ده او د درد اخیستونکي ثابت دي.
له بلې خوا، که ناروغ د درد احساس ونه کړي، دا په ګوته کوي چې سوځیدنه ژوره ده
او د درد اخیستونکي له منځه تللي دي. قرآن په لاندې آیت کې د درد اخیستونکو شتون
ته اشاره کوي:

إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا كَلَّمًا تَضَجَّتْ جُلُودُهُمْ بَدَلَتْهُمْ جُلُودًا غَيْرَهَا
لِيُؤْثِقُوا الْعَذَابَ إِنَّ اللَّهَ كَانَ عَزِيزًا حَكِيمًا (النساء: ۵۶)

ژباړه: بې شکه هغوی چې کافر شوي دي ژر به یې اورته نښاسو، هرکله چې پوستکي
بې پاڅه شي، وربدل به کړو نور پوستکي ترڅو (ډېر) عذاب وځکي، بې شکه الله ځیرک
برلاسی دی.

د تایلیند د چینګ مای پوهنتون د اناتومي څانګې رییس پروفیسور ټاګات تیجاسین د درد اخیستونکو (آخډو) په څېړنه کې ډیر وخت تیر کړی دی. په پیل کې هغه باور نه شو کولی چې قرآن کریم ۱۴۰۰ کاله وړاندې دا ساینسي حقیقت بیان کړی دی. هغه وروسته په ځانګړي ډول د دې قرآني آیت ژباړه تایید کړه. پروفیسور تیجاسین د قرآنکریم له ساینسي کره والي څخه دومره متاثره شو چې په ریاض کې د قرآن او سنت د ساینسي نښو په اړه د سعودي په اتم طبي کانفرانس کې یې په عام محضر کې اعلان وکړ: «له الله پرته بل خدای نه شته، او محمد (صل الله علیه وسلم) د هغه رسول دی» یعنی مسلمان شو.

پایله

په قرآن کریم کې د ساینسي حقایقو موجودیت تصادف ته منسوبول د عقل او د ریښتیني ساینسي تګلارې خلاف کار دی. قرآن په دې آیت کې ټولو انسانانو ته د دې کائناتو په پیدایښت کې د فکر کولو بلنه ورکوي:

إِنَّ فِي خَلْقِ السَّمُوتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ
(آل عمران: ۱۹۰)

ژباړه: د آسمانو او ځمکې په پیدایښت او د شپې ورځې په اوښتون کې حتماً عقلمنو ته ډېرې نښې (د عبرت) دي.

د قرآن کریم علمي شواهد په ښکاره ډول د دې کتاب الهي اصل ثابتوي. هېڅ انسان نه شي کولی، ۱۴۰۰ کاله مخکې داسې یو کتاب جوړ کړي چې په دومره کچه ژور ساینسي حقایق ولري چې څو پېړۍ وروسته به د انسانانو له خوا کشف شي. خو قرآن کریم د ساینس کتاب نه دی بلکې د نښو کتاب دی. دا نښې انسان ته بلنه ورکوي چې په ځمکه کې د خپل شتون هدف درک کړي، او طبیعت سره په همغږۍ کې ژوند وکړي. قرآن په ریښتیا هم د کائناتو د خالق او پالونکي پیغام دی. په دې کې د خدای تعالی د وحدانیت هغه پیغام دی چې له آدم، موسی او عیسی څخه تر محمد (صلی الله علیه وسلم) پورې ټولو پیغمبرانو تبلیغ کړی دی.

د قرآن کریم او عصري علومو په اړه څو مفصلي لیکنې شوي دي او په دې برخه کې نورې څېړنې روانې دي. ان شاءالله، دا څېړنې به له انسان سره مرسته وکړي چې د خدای کلام ته نږدې شي. په دې کتاب کې یوازې په قرآن کریم کې یو څو موجود ساینسي حقایق راټول شوي دي. او زه دا ادعا نشم کولی چې موضوع ته به مې بشپړه کتنه کړې وي.

پروفیسور تیجاسین په قرآن کریم کې د ذکر شوي یوې ساینسي نښې په زور اسلام قبول کړ. ځینې خلک ممکن لس نښو ته اړتیا ولري او ځینې ممکن د قرآن کریم د الهی اصل په اړه د قناعت حاصلولو لپاره سل نښو ته اړتیا ولري. ځینې به د زرو نښو په ښودلو سره هم د حق منلو ته زړه نه ښه کوي. قرآن په دې آیت کې داسې ترلی ذهنیت غندلی دی:

صُمُّ بَكْمٌ عُمَى فَهُمْ لَا يَرْجِعُونَ (البقره: ۱۸)

ژباړه: کانه، گونگیان او رانده دي نو بېرته (سمي لاري ته) نه راگرځي.

قرآن کریم د فرد او ټولني لپاره د ژوند بشپړ اصول لري. الحمدلله، د قرانکریم د ژوند
طریقه له هغو "نمونو" څخه خورا غوره ده چې عصري انسان د ناپوهي له امله ایجاد
کړي. له خپل خالق نه بغير بهتره لارښوونه څوک کولای شي؟
دعا کوم چې دا عاجزانه هڅه به د الله (جله جلاله) په لوی دربار کې قبوله شي. (آمین)

پای

Get more e-books from www.ketabton.com
Ketabton.com: The Digital Library